




# dawlFrangiskan


LEHEN IL-KAPUĊĊINI MALTIN




8



16



20



24



28

- 3 **Inxandru minn fuq il-bjut!**  
Editorjal
- 
- 4 **Gerusalem fis-Salmi**  
minn P. Donat Spiteri OFMCap
- 
- 6 **Teleskopju fuq il-Hajja**  
minn P. William Axiaq OFMCap
- 
- 8 **Ordinazzjoni Presbiterili**  
minn P. Ivan Scicluna OFMCap
- 
- 11 **Appostolat tat-Talb**
- 
- 12 **Missjoni**  
minn Mons. Francis Baldacchino,  
Isqof tad-Djoċesi ta' Malindi, il-Kenja
- 
- 13 **Siltiet mill-Messaġġ tal-Papa Benedittu XVI  
ghall-Gurnata Missjunarja Dinjia**
- 
- 14 **Kif Inkitbu l-Evanġelji (7)**  
minn Fr Martin Micallef OFMCap
- 
- 16 **Is-sejha fl-Ordni Franġiskan Sekular**  
minn Fr Godfrey Zarb OFMCap
- 
- 18 **Is-Satanizmu**  
minn Fr Franco Fenech OFMCap
- 
- 19 **It-Tarka u x-Xabla**  
minn Dr Tonio Piscopo MD, MRCP (UK), DTM&H (Lond.)
- 
- 20 **Tifkira ta' Anselmu Bartolo OFMCap 1932 – 2007**  
minn Fr Martin Micallef OFMCap,  
Segretarju u Arkivista Provinċjali
- 
- 23 **Il-Konvenju**  
minn Dr Mark Anthony Mifsud Cutajar L.L.D
- 
- 24 **Twegjiba**  
minn P. William Axiaq OFMCap
- 
- 25 **Poezija/Limerikki**
- 
- 26 **Novella**  
minn Emily Barbaro Sant
- 
- 28 **Il-Papa Benedittu Paradoss?**  
minn Tony C Cutajar
- 
- 29 **Kuba**  
minn Patri Philip Cutajar, Missjunarju Kapuċċin f'Kuba
- 
- 30 **Kompetizzjonijiet**  
minn P. Wistin Attard OFMCap
- 
- 31 **Inhobb l-Istejjer**



*Qoxra:*

**San Franġisk t'Assisi, skond il-Fioretti, irtirat f'ghar marid u ghajjen minhabba s-sawm qed ikkonfortat minn anglu jdoqqlu l-vjolin. Pittura fuq it-tila xoghol ta' Giuseppe Marchesi, Bologna 1699-1771, Italja.**

#### BORD EDITORJALI

##### Editor

Leonard Falzon OFMCap

##### Amministratur

Crispin Tabone OFMCap

##### Distributur

Dorian Holland OFS

##### Membri

Frans Abela Giusti OFMCap

Wistin Attard OFMCap

Martin Micallef OFMCap

#### DIREZZJONI U AMMINISTRAZZJONI

Kunvent tal-Kapuċċini,  
Floriana - VLT 14

Tel: 2123 3874/2122 5525/2123 4949

e-mail: leofalzon@waldonet.net.mt

ISSN 1811-5373

#### DISINN U LAYOUT

Robert Tabone

Mob: 9947 3763

#### MITBUGH

P.E.G. Ltd., San Ġwann.

Tel: 2144 0083

*Kull korrispondenza, artikli, kitbiet u ittri biex jidhru fid-DAWL FRANĠISKAN ghandhom jigu indirzzati lill-Editor. Id-Direzzjoni ttrriserva d-dritt li tippubblika fid-DAWL FRANĠISKAN daww l-artikli, ittri jew taghrif iehor li jidhrilha li jkunu jaqblu max-xejra tar-rivista.*

#### Hlas ta' l-Abbonament: Lm4 fis-sena.

Kull offerta, barra mill-hlas, hi milqugha bhala ghajnuna ghall-Missjoni, li ghandha tintbaghat lid-Direttur:

Ċentru Missjoni Kapuċċini, Kunvent tal-Kapuċċini, Floriana - VLT 14

© Dawl Franġiskan 2007  
Publikazzjoni Franġiskani  
Kapuċċini



# INXANDRU MINN FUQ IL-BJUT!

**Il-fidi Nisranija anki f'art twelidna donnha miexja bit-tlikki tlikki. Jezisti ċertu tqanzih fl-ghajxien tagħha. Dan johroġ ċar mill-mod ta' kif il-knejjes tagħna jkunu mballati f'ċerti okkażjonijiet u pjuttost battala f'ohrajn. Jinhass anki mill-mod kif fil-knisja waqt iċ-ċelebrazzjonijiet liturġiċi nitolbu mod imbagħad meta rajna jkun f'idejna naghmlu fattina.**

Din il-qagħda tal-biki u qarrieqa tal-fidi tagħna jeħtieġ li tiġi ndirizzata illum qabel għada. Ġesù nnifsu juri d-dizappunt u l-uġiegh ta' qalbu quddiem din is-sitwazzjoni ta' qsim il-qalb: **"Nar ġejt nitfa' fl-art, u x'irrid iżjed jekk diġà qabad?"** (Lq 12:49). Fejn hi l-hegġa tagħna għall-Mulej? Fejn hi l-viżjoni li konna naraw? Tgħid ċajparnieha jew hallejnieha tghib fid-duhħan oħxon tad-dubju u ta' l-inkwiet żejjed tagħna għall-hwejjeġ li jintemmu mal-qabar?

Id-dwejjaq, il-frustrazzjoni u n-nervi li ntlejna bihom qegħdin iwasslulna messaġġ: ejjew nerġġhu għalli konna. Il-Mulej qiegħed jistedinna: **"Ergġhu lura, ergġhu lura minn triqatkom il-hżiena: għaliex tridu tmutu...?"** (Eżek 33:11). L-għażla hija f'idejna jekk irridux ngħixu jew immutu.

Għal dawk fostna li għamlu esperjenza diretta u qawwija ta' Ġesù Kristu għax semgħuh b'widnejhom, rawh b'ghajnejhom, sammru l-harsa ta' hajjithom fuqu u missewh b'idejhom (1Ġw 1:1)

ma jistgħux jibqgħu friski bħal hassa u ma jtkellmex fil-beraħ fuqu. Iridu jifhmu r-responsabbiltà kbira li għandhom: **"Hażin għaliya jekk ma nxandarx l-Evanġelju"** (1Kor 9:16). Anki jekk ta' bnedmin li huma jinħakmu minn xi daqqiet mill-indifferenza u mill-kultura ta' kollox iġhodd, xorta għandhom jifhmu qalbhom u halqhom quddiem din is-sitwazzjoni qerrieda. Il-profeta Ġeremija li għadda mill-istess esperjenza stqarr: **"U għidt: 'Ma rridx nahseb fih iżjed, ma nitkellimx aktar f'ismu.' Imma sar bħal nar jahraq f'qalbi, magħluq ġo għadmi; ghajjejt inżommu, ma niflahx għalih"** (Ġer 20:9).


Il-Kelma ta' Alla għax hi s-sewwa, tiskomodana. Fi kliem l-Papa Ġwanni Pawlu II **"Dawk li ġew f'kuntatt ma' Kristu ma jistgħux iżommuh għalihom infushom, imma jxandruh"** (Novo Millennio Ineunte, 40). Meta ngħixu s-sejha partikulari tagħna, naqsmu l-Kelma u t talb ma' l ohrajn, nicqfu ma' dawk li jeħtieġu l-ghajjnuna tagħna bi kliemna u hajjitna, u niehdu sehem shih bħala Knisja wahda fix-xandir ta' l-Evanġelju nkunu qed ingibu fis-seħħ kelmet Ġesù: **"Dak li ngħidilkom f'widnejkom, xandruh minn fuq il-bjut"** (Mt 10:27).

Ejjew ngħollu lehenna b'hajja mogħtija lil Kristu, li hu biss hu t-Triq, is-Sewwa u l-Hajja (ara Ġw 14:6). •

# ĠERUSALEMM FIS-SALMI



F'xi whud mis-Salmi tissemma ħafna il-belt ta' Ġerusalem bi kliem ta' tifhir għaliha u b'talb għar-rebħa tagħha. Kif nista nitlob jien ukoll għall-belt ta' Ġerusalem b'dawn is-Salmi?



Fost is-salmi ghandna l-kollezzjoni ta' dawk li jsejnhom **"Salmi ta' Sijon"** jew ta' Ġerusalem. Sijon hi isem iehor għal Ġerusalem. Imma ġeografikament, hu biss l-isem ta' parti minha, ta' l-gholja fuq in-naħa tat-tramuntana tal-belt.

L-awturi tas-Salmi ta' Sijon ifahhru kemm jifilhu 'l Ġerusalem bhala l-belt ewlenija tas-Saltna tal-Mulej Alla fuq l-art, jitolbu għall-helsien tagħha mill-ghedewwa u għar-rebħa tagħha biex tkun il-belt tal-popli kollha.

Ġerusalem għal-Lhud klenet l-ghaxxa u l-ftahir tagħhom, l-aktar għax fiha kien hemm it-tempju grandjuż tal-Mulej. F'Ġerusalem il-Mulej għoġbu jkollu d-dar tiegħu biex fiha jgħammar fost il-poplu tiegħu.

**"Il-Mulej għażel... l-gholja ta' Sijon li kien iħobb. Hemm bena s-santwarju tiegħu bħall-oghla smewwiet"** (Salm 78:68-69).

L-akbar ferħ tal-Lhud kien ikun meta kien jasal għalihom iż-żmien li jitolbu Ġerusalem u jżuru t-tempju tal-Mulej.

**"Fraħt meta qaluli: Sejrjn f'dar il-Mulej! Diġa qieghdin riglejna fi bwiebek, Ġerusalem! Ġerusalem mibnija bħal belt, maqghuda haġa wahda"** (Salm 122:1-2; ukoll Salmi 48; 84; 133).

Lilha kienu jibku wara l-waqgħa tagħha f'idejn l-ghadu li ġarrafha u qeridha.

**"Fuq ix-xmajjar ta' Babilonja, hemm qagħdna bilqieghda u bkejna, ahna u niftakru f'Sijon"** (Salm 137:1).

Għaliha kienu jitolbu biex terġa' tinbena u tqum fuq saqajha **"Aghmel il-ġid lil Sijon fi tjubitek; erga' ibni l-hitan ta' Ġerusalem"** (Salm 51:20; 102:14-18).

U ahna kif se nitolbu bi kliem bħal dan f'dawn is Salmi u f'oħrajn bħalhom? Nistghu naghmlu tagħna dawn is-sentimenti tas-salmisti, li kienu frott taç-çirkustanzi ta' żmienhom? Nistghu naghmlu tagħna t-talbiet u s-sentimenti tagħhom, jekk b'Ġerusalem nifhmu ahna wkoll **"il-belt tagħna"** - mhux fis-sens storiku u ġeografiku, iżda fis-sens eskatologiku, Messjaniku u Kristjan. Dan naslu għalih b'għajnuna tar-riflessjonijiet tal-profeti u ta' l-affermazzjonijiet ta' l-awturi sagri tat-Testment il-Ġdid.

Il-profeti kellhom aktarx kliem ta' kundanna għal Ġerusalemm ta' żmienhom minhabba l-ħażen tal-poplu tagħha (Is 1:21; Ġer 7:14, Eżek 4:1ss; u l-bqija). Madankollu 'l hemm mill-viżjoni kerha ta' Ġerusalemm ta' żmienhom, kellhom quddiem għajnejhom id-dehra sabiħa ta' Ġerusalemm il-ġdida. Din habbruha bi kliem sabiħ kollu ottimizmu. Ġerusalemm terġa' tqum, tilbes l-ilbies sabiħ bħall-għarusa mżejna għall-għarus tagħha, uliedha joktru u jimlewha (Is 49:14-26; 51:17-54). Eżekjel ħażżeż bir-reqqa l-pjanta ta' Ġerusalemm il-ġdida bit-tempju l-ġdid tal-Mulej f'nofsha (Eżek 40-46; 47:1-48). Din il-viżjoni ottimista ma sehhet qatt fl-istorja ta' din il-belt. Wara li intemm l-eżilju ta' Babiljonja u l-Lhud reġġhu lura f'arthom u bdew jerġġhu jibnu l-belt, bdew jaħsbu li dak kien iż-żmien ta' Ġerusalemm il-ġdida. Imma t-tama tagħhom baqgħet bla temma u taret mar-riħ. Ġerusalemm ma reġġet kisbet qatt il-ġieħ u l-ġmiel li kellha qabel.

Profeti ohra, l-aktar dawk ta' l-aħħar żmien, b'viżjoni aktar wiesgħa bdew jaraw il-Ġerusalemm bħala ċentru reliġjuż tal-popli kollha, bħala l-belt li tiġbor fi hdanha l-ġnus kollha (Is 25:6-7; Zak 12; 14; Ġoel 4:14-21). Dan is-sens tal-karattru universali ta' Ġerusalemm hu mfisser bi kliem mill-isbah fis-Salm 87; is-salmista juri lil Ġerusalemm bħala omm il-popli kollha: **"O Belt ta' Alla, hwejjeġ żbieħ hu jghid fuqek; Nghodd 'il Rahab u 'l Babilonja ma' dawk li jagħrfuni. Araw, in-nies tal-Filistja, Tir u l-Etjopja, dawn twieldu hemm!"** Jikteb il-Mulej fil-ktieb tal-popli: **"Dawk twieldu hemm!"** M'humieħ il-Lhud biss li huma wlied Ġerusalemm, iżda l-ġirien tagħhom pagani wkoll u l-popli kollha ta' l-art.

Ġerusalemm hi omm il-popli kollha. Din mhijjex Ġerusalemm ta' l-art, il-belt storika tal-Palestina ta' dak iż-żmien. Din kienet biss figura ta' Ġerusalemm il-ġdida li, kif habbru l-profeti kellha tinbena



mill-ġdid bil-hidma tal-Messija li kellu jiġi; u din tkun il-belt li tilqa' fi hdanha l-ulied min kull ġens u ta' kull ilsien. Ir-rivelazzjoni tat-Testment il-Ġdid tgharrafna li din il-profezija sehhet tassew fil-Knisja ta' Kristu. F'dan is-sens San Pawl isejjah il-Knisja **"Ġerusalemm ta' fuq, li hi ommna"** (Gal 4:26). U

l-awtur ta' l-litra lil-Lhud isejhilha **"il-belt ta' Alla l-haj, li hi Ġerusalemm tas-sema"** (12:22).

Din hi l-Knisja ta' Ġesù Kristu fuq l-art. L-awtur ta' l-Apokalissi jħares 'il quddiem lejn Ġerusalemm tas-sema fit-trijonf finali tagħha. Mill-Knisja militanti fuq l-art jghaddi għall-Knisja trijonfanti fis-sema. **"U l-belt il-qaddisa, Ġerusalemm il-ġdida, rajtha niezla mis-sema minghand Alla, imhejjija bħal għarusa mżejna għall-għarus tagħha"** (21:2).

Din hi Ġerusalemm tagħna. Dan ifisser Ġerusalemm għalina. Kull meta fis-salmi niltaqgħu ma' dan l-isem, hsiebna għandu jmur f'Ġerusalemm il-ġdida, li hi l-Knisja, sew fl-art fil-hajja tagħna ta' l-illum u sew fis-sema fil-glorja tagħha li hemm tistenniena ma' l-għarus tagħha Ġesù Kristu.


U skond is-sens tas-salm li fih naqraw l-isem ta' Ġerusalemm, nitolbu għar-rebħa tal-Knisja fil-ġlieda tagħha kontra l-forzi tal-ħażen u għat-trijonf finali tagħha fil-glorja tas-sema. •



# TELESKOPJU FUQ IL-HAJJA

Fil-hajja jkunu qegħdin jiġru affarijiet li ma jistax ikun li ma jiġbdulniex l-attenzjoni u jgagħluna nirriflettu. Mhux biss imma saħansitra jsuquna biex nidde`iedu, meta jkun il-ka\. Hekk bi ħsiebna nagħmlu, jekk dak li se naqraw jolqotna.

## DIVORZJU EXPRESS



Il-kwistjoni tad-divorzju, maż-żmien, tant qajmet diskussjonijiet li bdew jiġu ivvintati kontinwament espressjonijiet

godda bħal *fault-based divorce*, *no fault divorce*, *divorce by irretrievable breakdown*, *divorce on demand*, *divorce by post*, *quickie divorce*... It-Taljani kienu harġu wkoll bl-espressjoni *piccolo divorzio*. Riedu li, meta parti fiż-żwieġ tiġi mċaħda darba għal dejjem mill-parti l-oħra minhabba mard mentali f'xi manikomju jew mogħtija sentenza mill-qorti biex tqatta' l-kumpliment ta' hajjitha fil-habs, dik il-persuna għandu jkollha dritt terġa' tiżżewweġ.

Peress li d-diskussjoni fuq id-divorzju kompliet tikkomplika ruħha minhabba l-kriżi li hawn fiż-żwieġ, issa għet ivvintata l-espressjoni 'divorzju express'. 'Il quddiem għad jivvintaw espressjonijeit oħra!

X'nifhmu bl-espressjoni divorzju express? L-aħhar kelma Ingliża, il-kelma li sa f'it ilu konna nassoċjawha mal-ferroviji u ma'

kwalità ta' kafè Taljan, issa qed jorbtuha mad-divorzju. Mehmuża mad-divorzju t'fisser: titlob li tinhall mis-siehed/siehba tiegħek anki f'it xhur wara li tkun iżżewwiġ, mingħajr l-ebda obbligu lanqas li tiddikjara r-raġunijiet għala qed titlob id-divorzju.

Id-divorzju jkun ta' liema għamla jkunhuwa dejjem ipprobit mill-Knisja. Mhux għax il-liġi għamlitha l-Knisja, imma għaliex kien Alla stess li ried li ż-żwieġ ikun indissolubbli, rrevokabbli u eskużiv. Il-liġi tiegħu, iżjed u iżjed kif ried ifassalha fuq l-istituzzjoni taż-żwieġ, t'fisser hajja.

Iżjed mhu qed jgħaddi ż-żmien iżjed id-divorzju, fejn darba kien ġie legalizzat, qed isir faċli. Hafna żwiġijiet qed ifasslu ruħhom



mhux iżjed fuq il-liġi qaddisa t'Alla, imma fuq drawwiet mhux biss pagani, imma saħansitra banali. Forsi t-talba għad-divorzju f'Las Vegas mhiex hekk? F'dan il-pajjiż mara tista' titlob id-divorzju għas-sempliċi raġuni li r-raġel tagħha jonhor wisq matul il-lejl, u ma jhallihix torqod sew. Ara kemm qegħdin tajjeb hemmhekk!

L-espressjonijiet li qegħdin jivvintaw fuq id-divorzju għandhom effett qawwi fuq is-psyche u r-rieda tal-miżżewġin.

Jekk dawn ma joqogħdux b'seba' mitt għajn fuqhom infushom, jistgħu jiġu mpressjonati bil-kif minn dak li qed jingħad, jibdeu jiżolqu fin-niexef fil-hajja qaddisa tagħhom u jitbiegħdu minn dak li Alla fassal b'għerf kbir għalihom bħala miżżewġin, u fasslu għax bih irid isalvahom.

**Mulej, għamel li  
l-kelma tiegħek u  
l-isfumaturi tagħha  
biss imexxu ż-żwieġ  
nisrasni tagħna.**

## TPAĊPIĊ FUQ IN-NIES

It-tpaċpiċ fuq in-nies kullimkien jeżisti. Id-differenza bejn pajjiż u ieħor qiegħda fil-mod kif dan isir u kemm isir. Hawn Malta dan isir minħabba l-fatt li hafna Maltin jgħixu hafna barra mid-dar. Minħabba f'lekk għandhom okkażjoni jiltaqgħu man-nies u peress li hafna nies minn fost il-poplu tagħna ma jaqrawx, meta jiġu f'kuntatt ma' ġirien, nies tad-dar, individwi mħalltin magħhom, hbieb..., id-diskors x'aktarx jaqa' fuq dik u fuq l-oħra, fuq dak u fuq l-ieħor. Għal hafna Maltin u Ghawdxin, id-diskors fuq l-oħrajn huwa passatemp, jew xi haġa li tiddistingwi l-kultura tagħna. Ara daqsxejn!

It-tpaċpiċ fuq l-oħrajn barra li huwa nuqqas kbir ta' edukazzjoni, huwa wkoll ksur serju tal-liġi t'Alla. Din tikkmandana nħobbu lill-oħrajn, naghduhom, naghluq għajnejna fuq id-difetti u d-dnubiet tagħhom, għax konvinti li anki ahna għandna tagħna, forsi aghar minn ta' dawk li nkunu qegħdin ngħidu kontriehom.

It-tqassis fuq haddieħor isir fil-knisja, anki wara t-tqarbin, fuq iz-zuntier, waqt ix-xiri, wara xi laqgħa ta' talb, hdejn il-bieb ta' barra, fuq it-telephone u l-mobile, waqt reception ta' tiegħ f'dik ir-rokna tas-sala jew l-oħra, waqt xi ikla f'dak ir-restaurant jew l-ieħor, fuq l-istage tal-karrozza tal-linja, fuq ix-xarabank, fuq ix-xogħol waqt li jkun tiela' l-prodott...

Żewġ awturi kbar wieħed Latin u l-ieħor Franċiż b'kitbiethom Juruna l-gravità tat-tpaċpiċ bl-addoċ fuq in-nies. Isimghu r-realtà ta' kliemhom. Victor Hugo, f'*Les Misérables, Book V, "The Descent,"* VIII, jikteb: "Some people are malicious from the mere necessity of talking. Their conversation, chatter in the

*drawing room, gossip in the antechamber, is like those fireplaces that rapidly burn up wood; they need a great deal of fuel; the fuel is their neighbour."* Kemm hu minnu dan il-kliem. Jiġri kuljum anzi kull waqt.

Virġilju, f'*Aeneid, Book IV, lines 173ff*, jkteb: "At once gossip travels through the great cities of Libya, gossip, than which no other evil is swifter./It thrives on movement and gathers strength as it goes;/small at first through fear, soon it moves into the open,/it treads the earth and places its head among the clouds./-swift of foot and agile of wing/ a monster to be feared, and powerful,/ the feathers of whose body are as numerous as the vigilant eyes beneath (a marvel to speak of),/with as many tongues, as many moutgs, as many attentive ears./as tenacious a messenger of lies and perversity as of trutg./It fills the peoples with multifold talk/and, rejoicing, sings equally of what is fact and fiction." Dan il-kliem qed jiġi vverifikat inti u taqrah. Qed jiġri fid-dinja kollha.

**Mghallem Divin,  
agħmel li iżjed inkun  
pront biex immaqdar  
lili nnifsi milli dejjem  
lest biex intaqtaq fuq  
l-oħrajn u ntertaqhom  
bi kliemi mimli kburija,  
disprezz, għira,  
ġelosija... għalihom.**

## ID-DESTIN TA' HAFNA ŻGHAŻAGH

Hawn hafna żgħażaġh għaqlin u hawn oħrajn mohħhom fuq il-werqa. Hafna minnhom jiltaqgħu mas-saram u jafu

jirnbħuh, għax ippreparati. Oħrajn jibqgħu vittma taċ-ċirkostanzi li jkunu sabu ruhhom fihom. Hafna kapaċi ma jmorrux mal-kurrenti. Oħrajn jingarru faċilemnt minnhom. Mons. Angelo Comastri f'Come andremo a finire? f'mument minnhom jikteb dawn l-erba' kelmiet fuq ċerti żgħażaġh: "Come farfalle, girano attorno alle false luci della modernità e ci cadono dentro, morendo ingloriosamente e stoltamente."

Iva, xi żgħażaġh nistħu nxebbħuhom ma' dik il-bahrija li tinqabad f'xi tubu ta' xi lampa tal-pitrolju mixgħula, għax id-dawl joghġobha u jiġbidha lejha. Wara li tkun xebgħet iddur mat-tubu jahraq u mad-dawra tal-ftila tixgħel, fl-aħħar tinharraq u tmut. Il-bahrija m'għandhiex għaqal. Ma tafx l-affarijiet. Imma ż-żgħażaġh suppost li huma għaqlin u ma jhallux lil min irid jidhak bihom, billi jipprezentahom stili ta' hajja, vizzji, ċertu divertiment, ċerta mużika, ċerti drogi bhala mezzi li jimlew hajjithom. F'dan kollu hemm il-mewt u mhux il-hajja. Inkella jinqabdu minn ċerti industrij li jwassluhom għall-mewt b'mod bla ġieħ u baħnan. Smajna bi stejjer biżżejjed, u għadna nisimghu, disgrazzjatament.

Fl-aħħar mill-aħħar Ġesù qalilna li t-triq li twassal għat-telfien hija wiesa' u spazjuża u hafna huma dawk li jgħaddu minnha, għax toghġobhom iżjed mit-tiq id-dejqa (Mt 7:13-14). •

**Mulej, agħmel li  
ż-żgħażaġh qatt ma  
jingidmu mit-tlellix  
tal-hajja li fih, hafna  
drabi, hemm il-mewt  
imdenkla.**



# Fr Ivan Scicluna OFMCap SACERDOT GHAL DEJEM

**Nhar il-Hadd, 1 ta' Lulju 2007, fil-Kon-Katedral ta' San Ġwann, flimkien ma' hamsa ohra jiena ġejt ikkonsagrat sacerdot ghal dejjem permezz tas-sagrament ta' l-Ordni Sagri li rċevejt bit-tqeghid ta' l-idejn ta' l-Eċċellenza Tieghu Mons. Arcisqof Pawlu Cremona. Din il-paġna unika li nkitbet fil-ktieb ta' hajti nisslet fija sentimenti li ghadhom mieghi s'issa u li xtaqt naqsamhom maghkom f'dan l-artiklu.**

Xi ġimgha qabel l-Ordinazzjoni, ahna d-djakni li konna se niġu ordnati sacerdoti, kellna laqgħa ma' l-Arcisqof bhala l-ahhar mument ta' thejjija għall-Ordinazzjoni. F'diskors mitqlu deheb li għamlilna, l-Arcisqof sahaq hafna fuq l-istagħġib li għandu jkollna quddiem dak li Alla se jagħmel magħna, fina u permezz tagħna meta jikkonsagrana sacerdoti tieghu. Tabilhaqq, is-sentiment ta' stagħġib akkumpanjani hafna waqt u fil-jiem ta' wara l-Ordinazzjoni. Tassew ta' l-għaġeb kemm Alla jafda lill-bniedem...  
lis-sacerdot: jafdal u f'idejh is-setgħa li jahfer id-dnubiet; jafdal u l-poplu tieghu biex jiggwidah; u fuq kollox jorbot lilu nnifsu li jobdi lis-sacerdot u jinzel fuq l-artal għall-kliem, "Dan hu ġismi ... dan hu demmi" li jiltlissen ta' kuljum fil-quddiesa.



*Mons. Arcisqof Pawl Cremona OP ma' Fr Ivan, il-ġenituri Antoinette u Alfred u huh Kevin wara l-Ordinazzjoni Presbiterali.*



Meta mbaghad ingib quddiem ghajnejja kemm ma jisthoqqlix id-don tas-sacerdozju ghax **“jien naghrafhomm htijieti”** (Salm 51:5) u f’kemm minix kapaċi bil-hila tiegħi nwettaq dan il-ministeru għax id-dghufija tiegħi dejjem quddiemi, iktar jgħaġġibni l-fatt kif Alla jirriskja jferra’ dawn is-setghat kollha f’riċipjenti hekk dghajfa u mriegħda, kif Alla jirriskja jsawwab **“teżori”** hekk kbar f’**“għarar tal-fuħħar”** (2Kor 4:7). Imma fl-istess hin naf li dan jagħmlu biex **“b’hekk jidher sewwa li l-kobor ta’ din il-qawwa ġejja minn Alla u mhux minna”** (2Kor 4:7). Fil-ftit mumentu qosra li ntaħt b’din il-laqgħa tal-kobor ta’ Alla maċ-ċokon tiegħi, bil-kobor tad-don li jrid jafda fil-għarra tal-fuħħar tiegħi, fhimt xi ftit iktar is-sentiment ta’ ‘l hekk imsejjah għaġeb tal-presepju (karattru fittizju, imma l-fatt li ddahhal biż-żmien fil-presepji tagħna narah sinifikattiv hafna!) li baqa’

“Qatt daqs dan iż-żmien mill-Ordinazzjoni ‘l hawn ma ħassejt sentiment ekkleżjali daqshekk qawwi u persistenti!”



halqu miftuh quddiem il-misteru li Alla ha fuq s-sura dgħajfa tal-bniedem.

Inhoss li l-protagonisti fl-Ordinazzjoni saċerdotali ma kinux biss l-ordinandi u l-Mulej li qed jikkonsagrahom għalih permezz ta' l-Arċisqof. Protagonista iehor kienet il-ġemgħa miġbura biex titlob magħna, kif ukoll tant nies oħrajn li ma kinux preżenti, imma li kienu magħquda magħna fl-ispirtu u fit-talb. Hafna nies fil-jiem ta' qabel l-1 ta' Lulju baġtulna messaġġi, emails jew ċemplu u wegħduna talb, appoġġ u interċessjoni. Qatt daqs dan iċ-ċmien mill-Ordinazzjoni 'l hawn ma hassejt sentiment ekkleżjali daqshekk qawwi u persistenti! Hassejtni magħqud hafna mal-Poplu ta' Alla li għalih ġejt imsejjah biex nagħti haġti, mal-Knisja li kienet qed titlob magħna u għalina, bħalma talbet **"bil-herqa"** għal Pietru meta **"kien arrestat fil-habs"** (Atti 12:5).

Kien hemm hsieb iehor li ferrahni hafna f'dawn il-jiem: il-fedeltà ta' Alla! Spiss ġibt quddiem għajnejja kemm Alla kien fidil miegħi matul il-mixja twila li wasslitni sa fuq l-għatba ta' l-Ordinazzjoni: kemm ipprovdli nies (ġenituri, qraba, saċerdoti, reliġjuż, għalliema, benefatturi, hbieb) li matul dawn

it-tletin sena għenuni u nkuraġġewni biex wasalt sa hawn; kemm habbni b'xejn, kif jien u bla kundizzjoni; kemm baqa' qrib u ma telaqni qatt fil-mument iebesin (u minn dawn kelli hafna!), anzi propju fihom rabatni iktar miegħu, fihom għallimni nafdah tassew, fihom għallimni nitlef haġti għal imħabbtu biex nerġa' nsibha b'mod ġdid (Mt 16:25). Fuq livell aktar wiesa' rajt kemm Alla hu fidil mal-Poplu tiegħu. Għaliex qed ngħid hekk? Fil-jiem ta' qabel l-Ordinazzjoni, kienu hafna dawk li qaluli: **"Il-festa tiegħek waslet!"** jew, **"Nhar il-Hadd il-festa tiegħek, hux?"** Dawn il-kummenti ġieghluni nahseb mhux ftit! Għax is-saċerdozju mhuwiex xi ġieħ jew privileġġ mogħti lill-individwu li jkun Ordnat saċerdot biex joqgħod jiddandan bih, imma s-saċerdozju huwa don mogħti minn Alla fil-Knisja u għall-Knisja.

Is-saċerdot huwa msejjah b'leġġ jagħmel il-grazzja ta' Alla preżenti fost il-Poplu tiegħu billi jamministra s-sagramenti, ixandar il-Kelma ta' Alla u jmexxi l-merhla f'data f'idej u b'hekk jgħin lill-Insara jgħixu s-sejha tagħhom ta' Nsara fil-milja kollha tagħha. Għalhekk, l-Ordinazzjoni saċerdotali hija okkażjoni li turina ċar li Alla għadu jiftakar fil-poplu tiegħu billi



*Fr Ivan Scicluna OFM<sup>Cap</sup> akkumpanjat mill-Provinċjal Fr Joe Alessandro, il-Kappillan Fr Evan Caruana u membri tal-familja tiegħu nhar il-quddiesa solenni fil-parroċċa tan-Naxxar.*

“Spiss għibt quddiem għajnejja kemm Alla kien fidil miegħi matul il-mixja twila li wasslitni sa fuq l-għatba ta’ l-Ordinazzjoni...”



jibghatlu rghajja li jrawwimhom skond qalbu halli jdawluh, jiggwidawh u jqaddsu. Mela bir-raġun kollu nistgħu nġhidu li l-festa ta’ Hadd l-Ordinazzjoni hija primarjament u fundamentalmnt il-festa ta’ l-imhabba kbira u tal-fedeltà ta’ Alla lejn il-Poplu tiegħu li huwa l-mimmi t’għajnejh!

Fl-ahharnett, inhoss li l-aktar sentiment li hakimni minn Hadd l-Ordinazzjoni ‘l hawn kien is-sentimenti tal-gratitudni: **“Iva, grazzi Mulej, tad-don tal-hajja li tajtni, tad-don tal-fidi Nisranija, tad-don tas-sejha għall-hajja Franġkana Kapuċċina u saċerdotali – veru ma nimmaġinanix ngħix stil ta’ hajja ohra jekk mhux dan li għaziltli Int!... Grazzi, Mulej, talli matul din il-mixja miegħek dewwaqtni hena li hadd ma jista’ jagħti jew jixtrih bil-flus (Gw 15:11)... Inhobbok, Mulej, għax int ir-raġuni għalfejn ngħix, għax int ta’ min ihobbok, għax int kollox għalija! Amen.”** •



## APPOSTOLAT TAT-TALB

*Intenzjonijiet tal-Papa u ta’ l-Isqfijiet tagħna għas-sena 2007.*

### L-OFFERTA TA’ KULJUM


Alla Missier, noffrilek dan il-jum, bit-talb, il-hsibijiet, il-kliem, il-hidma, il-ferh u t-tbatija kollha tiegħi f’għaqda shiha ma’ Ġesù lbnek, li jkompli joffri lilu nnifsu fl-Ewkaristija għall-helsien tad-dinja. Aghmel li l-Ispirtu s-Santu, li mexxa lil Ġesù, imexxi lili wkoll u jkun ta’ qawwa għalija biex inkun xhud ta’ l-imhabba tiegħek. Ma’ Marija, omm il-Mulej u omm il-Knisja, nitlobok b’mod speċjali skond il-fehmiet tal-Papa għal dan ix-xahar.

### OTTUBRU

- **Biex l-hsara li jinsabu f’minoranza ma jaqtgħux qalbhom milli jkunu xhieda tal-fidi tagħhom.**
- **Biex il-ġurnata missjunarja thegġeg lil kull nisrani jahseb fil-Missjonijiet.**
- **Sabiex il-familji tagħna jidraw jitolbu iktar fi djarhom, speċjalment bit-talba tar-rużarju.**

# GHADNA QED NIBNU D-DJOĊESI TA' MALINDI

Meta fis-sena 2000 giet imwaqqfa d-Djoċesi ta' Malindi, wiehed kien jaf li x xoghol kien għadu se jibda, għax din kienet għad trid timbena fi djoċesi waħda.



L-ewwel hidma kienet li nilhaq l-irhula kollha u naghtihom is-servizz tal-Knisja. Dlonk, għaqqudt gruppi ta' rhula madwar wiehed ikbar mill-ohrajn, u hloqt parroċċi ġodda. B'xorti tajba sibt saċerdoti u sorijiet lesti

jingħaqdu miegħi u benefatturi, fosthom Maltin, biex nibnilhom id-djar.

Immirajt għall-kura tat-tfal u ż-żgħażaġh li jimlew l-iskejjel u l-knejjes, imqar jekk ġejjin minn familji pagani. Saċerdot tal-post ingħata d-dmir li jfittex ġuvintur imħajra għas-seminarju, hekk illi f'temp ta' sena u nofs ohra se jkollu l-ewwel frott, bl-ordinazzjoni ta' hames saċerdoti ġodda.

Bnejna Istitut Kattoliku u bdejna nistiednu gruppi ta' mexxejja għal-laqgħat u korsijiet; u f'qasir żmien irnaxxielna noholqu għaqda kbira bejn is-saċerdoti kollha li kienu jiltagħu biex ifasslu x-xogħol flimkien, u s-sorijiet li l-hidma tagħhom hi ferm mehtiega fost in-nisa, bniet u tfal. Biex nilhqu sewwa l-għan li nwasslu l-fidi lil bosta nies, bla telf ta' żmien bagħatna l-aħjar katekisti għall-korsijiet tajbin ta' kif għandhom jgħallmu ż-żgħar u l-kbar ġejjin minn reliġjonijiet ohra, u nsara li kienu tbeġħdu mill-fidi tagħna.

Bi sforz kbir sibt mezz ta' trasport biex kull saċerdot ikun jista' jaqdi dmiru, u jitfa' harstu lejn l-irhula ġirien, fejn il-Knisja ma kinetx preżenti: hekk illi f'seba' snin ftahna xi għoxrin raħal ġdid, fejn hemm it-tagħlim tad-duttrina u xi servizz ieħor. Fost dawn issib xi spiżerija, xi skola tan-nuna, xi programm ta' tqassim ta' l-ikel għal xi xogħol li jsir għall-ġid ta' kulhadd, żajjar u għajnuna ta' ikel lill-foqra, lill-iltiema u l-morda. Malajr kellna nikkoreġu l-idea li teżisti, li x-xogħol tal-Knisja huwa dawn l-opri ta' hniena u karità. Fil-fatti x-xogħol ewlieni hu x-xandir ta' l-Evanġelju, li minnu johorġu l-opri tal-hniena, li mqar huma jistgħu jagħmlu.

Sena ilu tajna pass ieħor 'il quddiem meta ftahna santwarju tal-Madonna, fejn tinxtered il-qima lejn

il-Madonna, trawwem is-sens li Marija tharisna, u ddarri n-nies ikunu grati għal tant grazzji u ġid li Alla jagħmlilhom bla qatt ma jaqta'. Fiss se nibdew darba f'ġimgħa nifthu l-kaxxa li tiġbor fiha t-talbiet tan-nies u waqt il-quddiesa ta' Adorazzjoni Ewkaristika jingibu fi proċessjoni waqt it-talb tal-fidili, u jinharqu quddiem kulhadd.

## Kollox jidher sabiħ, imma mhux!

- **Min se jilhaq lil tant pagani li m'għandna ebda kuntatt magħhom?**
- **U dawk li ma jaqblilhomx jisimghu, biex jibqgħu fil-poligamija u u l-hakma ta' l-ispirti?**
- **X'ċertezza għandek li wiehed imrobbi fil-paganeżmu, jekk jitghammed, ma jithajjarx jew ma jiġbduhx lura minfejn ġie.**
- **Min se jsaħħah li min iżomm sieq hemm u ohra hawn?**
- **Min se jaghti forza lis-sorijiet u s-saċerdoti lokali biex jibqgħu fidili għad-dmirijiet tagħhom, meta fost nieshom u shabhom jitqiesu bhala xortihom hażina, għax se jibqgħu mingħajr tfal... li hi forma ta' mewt għall-familja?**

Hemm arma waħda biss: it-talb ta' intereċessjoni! Hu għalhekk li jienera konvint li d-djoċesi għandha bżonn ta' kunvent tas-sorijiet tal-Klarissi, li jagħtu eżempju haġ ta' nisa li ntelqgħu f'idejn Alla, b'għajnejhom merfughin lejn valuri tas-sema, u jitolbu għall-konverżjoni tal-pagani u t-tishih tal-fidi dgħajfa ta' ohrajn.

Meta staqsejt lis-saċerdoti u s-sorijiet kollha, dawn kellhom tweġiba waħda: id-Djoċesi għandha bżonnhom. B'xorti tajba għandna post maħluq għal dan il-għan... imma la għandna kunvent u lanqas flus biex nibnuh. Kulhadd jagħmilli l-qalb illi, jekk Alla jrid il-Klarissi fid-Djoċesi ta' Malindi, ma jonqosx li jsib il-mezzi. Hu għalhekk li qieghed indur fuq il-Maltin li jammiraw tant lis-sorijiet Klarissi, biex jgħinuna. ●

Siltiet mill-Messaġġ tal-Papa Benedittu XVI għall-Ġurnata Missjunarja Dinjija

**21 t'Ottubru 2007**

# “IL-KNEJJES KOLLHA GĦAD-DINJA KOLLHA”

Fl-okkażjoni tal-Ġurnata Missjunarja Dinjija li ġejja, nixtieq nistieden lill-poplu kollu ta' Alla – Rgħajja, saċerdoti, reliġjużi rgħiel u nisa u lajċi – għal riflessjoni flimkien fuq il-htieġa u l-importanza li għandha, anki fi żmienna, il-hidma missjunarja tal-Knisja.

*“Il-Knejjes kollha għad-dinja kollha.” Din hija t-tema magħzula għall-Ġurnata Missjunarja Dinjija li ġejja. Hija tistieden il-Knejjes lokali ta' kull kontinent biex il-koll flimkien jagħrfu l-htieġa urġenti li jerġgħu jagħtu spinta lill-hidma missjunarja quddiem l-isfidi numerużi u serji ta' żmienna.*

*L-impenn missjunarju jibqa', kif intqal kemm-il darba, l-ewwel servizz li l-Knisja għandha tagħti lill-umanità ta' illum, biex tiggwida u tevanġelizza l-bidliet kulturali, soċjali u etiċi; biex toffri s-salvazzjoni ta' Kristu lill-bniedem ta' żmienna, f'tant partijiet tad-dinja umiljat u oppress minhabba l-faqar dejjiemi, il-vjolenza u ċ-ċaħda sistematika tad-drittijiet umani.*

*Ma rridux ninsew li l-ewwel kontribut li jiġi qabel kolloxx, li aħna msejhin biex noffru għall-hidma missjunarja tal-Knisja, huwa t-talb. “Il-hsad huwa kbir, imma l-haddiema ftit,” jghid il-Mulej, “Itolbu mela lil Sid il-hsad biex jibgħat haddiema għall-hsad tiegħu” (Lq 10:2).*

*Nagħmel appell b'mod partikulari lit-tfal u liż-żgħażaġh, dejjem lesti għal impenji missjunarji ġenerużi. Indur lejn il-morda u lejn il-batuti u nfakkarhom fil-valur tal-kollaborazzjoni misterjuża u indispensabbli tagħhom fil-hidma tas-salvazzjoni. Nitlob lill-persuni kkonsagrati u speċjalment lill-monasteri tal-klawsura biex ikatru t-talb tagħhom għall-Missjoni. Bl-impenn ta' kull nistrani, jalla tinfirex fil-Knisja kollha x-xibka spiritwali tat-talb b'għajnuna għall-Evanġelizzazzjoni. •*

## KARTOLINI TAL-MILIED b'riżq il-Missjoni

Għandna kartolini tal-Milied sbieħ hafna qies ta' A5 mahdumin b'attenzjoni kbira mill-Voluntiera ta' l-Uffiċċju tal-Missjoni, il-Furjana. **Pakkett ta' 10 b'envelopes Lm1 BISS.**

Ikteb jew ċempel:  
UFFIĊĊJU MISSJONI  
KUNVENT TAL-KAPUĊĊINI  
FLORIANA FRN 1211  
Tel: 2123 3874 jew 2122 5525

Għad baqalna numru limitat ta' kartolini tal-Milied tas-soltu. **Pakkett ta' 16 il-kartolina Lm1 biss ukoll.**

## Appell minn Mons. Francis Baldacchino OFMCap, Isqof ta' Malindi, il-Kenja LILL-HBIEB TAL-KLARISSI

Għeżiež Hbieb,

Għal dawn l-aħħar hamsa u għoxrin sena dejjem kellna x-xewqa li xi darba jkollna kunvent tas-Sorijiet Klarissi. It-talb tagħhom iqanqal il-pagani biex jersqu lejn Kristu, isahħah il-fidi tal-Kattoliċi, jgħin liż-żgħażaġh jilqgħu s-sejha għall-hajja saċerdotali jew reliġjuża u jagħtu xhieda ta' hajja mimija fidi, mogħtija kompletament għal Alla. Dawk mtaqqala bid-dnub, firda u mibegħda, bil-mard u l-faqar, isibu l-faraġ fit-talb qawwi tas-Sorijiet.

Id-Djoċesi ta' Malindi għandha post milqut għal kolloxx għall-bini ta' kunvent. Il-kleru u r-reliġjużi kollha huma herqana li jkollna l-Klarissi fostna, u l-Klarissi ta' Bukoba, Tanzanija, aċċettaw li jiġu wkoll.

Imma jiena bqajt bil-piż li nibnilhom kunvent tajjeb għalihom! Għalhekk qieghed nagħmel talba lil dawk kollha li jafu jew jammiraw is-Sorijiet Klarissi biex ikunu ġenerużi u jgħinuni biex nibda nibnih.

### KUNTATTI

*Mgr Francis Baldacchino*  
P.O. Box 1573, Malindi, Kenya, E. Africa  
Tel: 0254-42-31489 Fax: 0254-42-30835  
E-mail: [mldbishop@africaonline.co.ke](mailto:mldbishop@africaonline.co.ke)  
(Fergħat kollha) BOV Visa Acc. no. 4552 4013 1028 5014 u tgharrafni))

*Patri Krispin Tabone*  
Uffiċċju Missjoni, Kapuċċini, Furjana  
Tel: 2123 3874; 2122 5525;

*Fr Leonard Falzon*  
Tel: 2138 6112/3 Mob: 9985 8242

# Kif inkitbu l-Evangeli (7)



Ir-Raba' Evangelju huwa uniku fost l-Evangeli l-oħra fir-referenzi li jagħmel għad-Dixxiplu l-Maħbub. Lejn tmiem l-Evangeli nieħdu l-impressjoni li dan id-Dixxiplu huwa l-awtur ta' dan l-istess Evangelju: **“Dan huwa d-dixxiplu li qiegħed jagħti xhieda għal dan kollu u li kiteb dawn il-ħwejjegħ”** (Ġw 21:24).



L-Evangeli, iżda, qatt ma jsejjah lil dan il-personaġġ b'ismu. Kien fit-Tieni Seklu li l-Missirijiet tal-Knisja identifikaw id-Dixxiplu l-Maħbub ma' Ġwanni, bin lebedew. Illum, iżda, f'it huma dawk l-istudjużi li għadhom iżommu din il-pożizzjoni, fosthom iż-żewġ studjużi kbar Kattoliċi fuq dan l-Evangeli, Raymond E. Brown u Rudolph Schnackenburg li matul iż-żmien biddlu l-pożizzjoni tagħhom.

Fost l-argumenti li dawn jipprezentaw sabieħ juru kemm hu diffiċli tipprova li d-Dixxiplu l-Maħbub huwa Ġwanni hemm dak li fl-Evangeli Sinottiċi, Ġwanni flimkien ma' huh Ġakbu u Pietru, kienu preżenti għal tliet okkażjonijiet uniċi: fit-Trasfigurazzjoni ta' Ġesù, fil-qawmien tat-tifla ta' Ġajru u fl-agonija ta' Ġesù fil-ġnien tal-Ġetsemani. Jekk Ġwanni huwa d-Dixxiplu l-Maħbub u l-awtur

tar-Raba' Evanġelju, għaliex iħalli barra mill-Evanġelju li kiteb dawn it-tliet episodji li tagħhom huwa kien xhieda?

It-Tieni, fi Ġw 18:15 wara l-arrest ta' Ġesù naqraw kif Xmun Pietru u d-Dixxiplu l-Maħbub imxew wara Ġesù u kif **"dan id-dixxiplu kien midħla tal-qassis il-kbir u għalhekk dahal fil-biħħa tal-qassis il-kbir flimkien ma' Ġesù."** Jekk id-Dixxiplu l-Maħbub huwa Ġwanni bin lebedew li kien sajjied fil-Galilija, jġigfieri, fin-naħa ta' fuq ta' Izrael, kif seta' dan ikun jaf il-qassis il-kbir li kien jgħix f'Ġerusalem, in-naħa ta' isfel ta' Izrael?

Fi Ġw 21:2 l-Evanġelista jagħtina lista ta' seba' dixxipli: **"Xmun Pietru, Tumas li jgħidulu t-Tewmi, Natanjel minn Kana tal-Galilija, ulied lebedew u tnejn oħra mid-dixxipli tiegħu kienu flimkien."** Ninnutaw kif ulied lebedew hawn huma nklużi fost is-seba' dixxipli, imma ma' dawn hemm ukoll żewġ dixxipli oħra li ma nafux min huma u li jista' jagħti l-każ li wiehed minnhom huwa d-Dixxiplu l-Maħbub.

Forsi l-akbar argument kontra li d-Dixxiplu l-Maħbub huwa Ġwanni bin lebedew huwa dak li naqraw fi Ġw 21:24: **"Dan huwa d-dixxiplu li qiegħed jagħti xhieda għal dan kollu u li kiteb dawn il-hwejjeg, u ahna nafu li x-xhieda tiegħu hija minnha."** Jekk id-Dixxiplu l-Maħbub huwa Ġwanni wiehed mit-Tnax l-Appostli, għaliex dawn l-"ahna" kollhom bżonn jiddefendu l-verità ta' dak li kien qiegħed jikteb kif naraw hawn?



Hemm imbagħad ix-xhieda tal-Missirijiet tal-Knisja. Fost dawn jispikka San Irinew, li fit-tielet ktieb tiegħu kontra l-Ereżiji jikteb: **"Ġwanni, id-dixxiplu tal-Mulej, li poġġa rasu fuq sieder Ġesù, ippublika l-Evanġelju waqt li kien ighix f'Efesu fl-Asja"** (Adv. Haer. 3.1.2). Iżda meta naqraw it-Testment il-Ġdid nistgħu ninnutaw li mhemm l-ebda xhieda li Ġwanni bin lebedew xi darba għex f'Efesu, kif kiteb San Irinew. L-anqas l-appostlu San Pawl meta jġi biex jindirizza lill-Presbiteri ta' Efesu (ara Atti 20:18-35) ma jagħmel ebda referenza għall-preżenza ta' Ġwanni f'din il-belt. Minbarra hekk għandna wkoll ix-xhieda ta' San Injazju minn Antijokja. Fost l-ittri li kiteb hemm dik lill-Knisja ta' Efesu, miktuba lejn is-snin 110 W.K. Dan isemmi l-ħidma ta' San Pawl f'Efesu, imma jibqa' sieket fuq Ġwanni bin lebedew.

Għalhekk nistaqsu hawn: Sant'Irinew seta' kien żbaljat fix-xhieda li hallielna? Mhux bil-fors, imma illum naħsbu li dan il-qaddis ried isalva l-Evanġelju minn idejn l-Gnostiċi, li kienu setta fi żmien l-ewlenin insara, u li kitbu l-ewwel kummentarju fuq dan l-Evanġelju. Kien hemm il-biża' għalhekk li r-Raba' Evanġelju, faċilment seta' jintilef mill-Knisja. Sant'Irinew seta' mela niżżel l-isem ta' Ġwanni bin lebedew bħala l-awtur ta' dan l-Evanġelju sabiex jagħti awtorità ta' appostlu lil dan l-Evanġelju.

Quddiem dan kollu naraw kemm hu diffiċli ngħidu min seta' kien id-Dixxiplu l-Maħbub. Dak li jidher fi żgur huwa li l-Evanġelista ried jippreżenta lil dan id-dixxiplu bħala mudell għal dawk kollha li jixtiequ jkunu intimi mal-persuna ta' Ġesù, u li bħal dan id-dixxiplu huma wkoll mistiedna sabiex ipoġġu rashom fuq sieder Ġesù.

Imma hemm kurżità oħra li rridu nsemmuha hawn u din insibuha



fl-aħħar darba li jissemma dan id-Dixxiplu, jġigfieri, fi Ġw 21:24: **"Dan huwa d-dixxiplu li qiegħed jagħti xhieda għal dan kollu u li kiteb dawn il-hwejjeg, u ahna nafu li x-xhieda tiegħu hija minnha."** Min huma dawn l-"ahna" li qed jagħtu xhieda ta' dak li kiteb id-Dixxiplu l-Maħbub? Fi Ġw 1:14 insibu wkoll referenza għal dawn l-"ahna" meta naqraw: **"U l-Verb sar bniedem u għammar fostna, u ahna rajna l-glorja tiegħu."**

Hekk ukoll fi 3:11. Hawn suppost huwa Ġesù li qed jikkellem ma' Nikodemu, b'danakollu f'dan il-vers, l-Evanġelista juża l-Ewwel Persuna fil-Plural: **"ahna"** - **"Tassew tassew ngħidlek li ahna qegħdin nithaddtu fuq dak li nafu, u qegħdin nagħtu xhieda ta' dak li rajna, imma x-xhieda tagħna ma tilqgħuhiex."**

Hafna mill-Istudjużi, illum, jaqblu li dawn l-"ahna" li jissemmev f'dawn l-episodji huma l-komunità li għaliha nkiteb dan l-Evanġelju. Jekk huwa hekk, allura ma kienx id-Dixxiplu l-Maħbub biss li kiteb dan l-Evanġelju. Imma dan l-Evanġelju huwa prodott ta' bosta persuni, inkluż dak tad-Dixxiplu l-Maħbub, ix-xhieda ewlenija wara din il-kitba. Mhux biss, imma dawn l-istess studjużi juruna kif dan l-Evanġelju ma nkitbix f'daqqa, imma nkiteb fi stadji differenti.

Dan nistgħu narawh minn skussaturi li nsibu matul in-narrattiva. Imma fuq dan nitkellmu fil-harġa li jmiss. •

# IS-SEJHA FL-ORDNI FRANĠISKAN SEKULAR



**Ir-Regola ta' l-Ordni  
Frangiskan Sekular  
tibda hekk: "Fost  
il-familji spiritwali li  
l-Ispirtu s-Santu  
qajjem fi hdan  
il-Knisja, dik**

**Frangiskana tgħaqquad flimkien  
dawk il-membri kollha tal-poplu ta'  
Alla – lajci, reliġjużi u saċerdoti – li  
jħossuhom imsejhin biex jimxu wara  
Kristu, fuq il-passi ta' San Franġisk  
ta' Assisi. Taht għamliet u suriet  
wahda mhix bħall-oħra, iżda  
f'għaqda hajja bejniethom, dawn  
iridu jaħdmu biex tinhass il-kariżma  
tas-Serafiku Missierhom, komuni  
għalihom ilkoll, fil-hajja u fil-missjoni  
tal-Knisja."**

Wara li Franġisku t'Assisi kien beda l-Ewwel Ordni, dak tal-patrijiet, u t-Tieni Ordni, dak ta' Santa Klara, kien hemm oħrajn li riedu jgħixu l-kariżma tiegħu, imma kienu miżżewġin u ma setghux jitolqu l-familji tagħhom u jmorru fil-kunventi u l-monasteri.

**"Misjuq minn qawwa kbira ta' l-ispirtu telaq għal għonq it-triq, bla qagħad jagħti każ hux għaddej mit-triq jew minn mogħdija, u wasal ma' l-ahwa hdejn raħal jismu Savuriano. U San Franġisk beda jippriedka, imma qabel xejn ġleghel lill-huttat blex iżommu s-skiet sakemm hu jkun spicca jippriedka. U l-huttat semgħu minnu.**

**U wera tant heġġa hu u jippriedka, hekk li l-irġiel u n-nisa kollha tar-raħal b'qima kbira lejh riedu jmorru warajh u jabbandunaw ir-raħal. Imma San Franġisk ma hallihomx, u qalilhom: "Tgħaġġlux u titilqux minn hawn, u jien niehu hsieb ngħidilkom x'għandkom tagħmlu għas-salvazzjoni ta' rwieħkom." U għalhekk haseb biex iwaqqat it-tielet Ordni għas-salvazzjoni ta' kulhadd. U hekk hallihom imfarrġin hafna, u mhejjija biex jagħmlu**

**l-penitenza."** (Fjuretti, Kapitlu XVI) Għalhekk fuq din it-talba lil San Franġisk biex jagħtihom forma ta' hajja, meta kien qiegħed Bologna għaqquad l-ewwel grupp ta' Sekulari li bdew jgħixu dan l-istil ta' hajja, dan l-ispirtu ta' San Franġisk, u b'hekk setghu jibqgħu fl-ambjenti tagħhom, tal-familja, fuq ix-xogħol u kull fejn ikunu. U wara kolloz x'kien dan l-ispirtu, din is-sejha x'kienet, u l-kariżma ta' San Franġisk x'kienet? Kienet li jgħixu l-Evanġelju.

**"Ir-Regola u l-hajja tal-Frangiskani Sekulari hi din: li jharsu l-Evanġelju."** (Regola OFS Art. 4)



## SANTA ELIŻABETTA TA' L-UNGERIJA

### 800 sena mit-twelid tagħha

Din is-sena qegħdin niċċelebraw it-800 anniversarju mit-twelid ta' Santa Elżabetta ta' l-Ungerija li, flimkien ma' San Lwiġi IX, Re ta' Franza, hija l-patrna ta' l-Ordni Frangiskan Sekular.

### Il-Hajja tagħha

Elżabetta twieldet fl-Ungerija fl-1207. Missierha kien ir-Re Andrea II ta' l-Ungerija u ommha kienet principessa ta' dixxendenza Ġermaniża. Meta kellha biss 4 snin kellha tħalli l-familja u d-dar tagħha, għaliex ġiet mogħtija bħala għarusa ta' Lwiġi IV, prinċep ta' Turingja, fil-Ġermanja, li kien għad



ghandu biss 11-il sena. Kibret flimkien ma' Lwiġi u hutu f'kastell li kien maghruf ma' l-Ewropa kollha ghal-lussu u l-hajja tad-dinja ta' dak iż-żmien. Minkejja dan Elizabetta kienet minn dejjem tiftakar fid-dmirijiet tagħha lejn il-fqar.

Iż-żwieġ ta' Lwiġi u Elizabetta kien wiehed straordinarjament hieni. Wahda mill-qaddejja tagħha, fix-xhieda li tat għall-kawża tal-qdusija tagħha, qalet li Elizabetta u Lwiġi: **"ghexu iż-żwieġ tagħhom f'atmosfera ta' talb. Kellhom imħabba sabiħa hafna lejn xulxin u kienu jghinu lil xulxin biex ifahhru u jaqdu lil Alla"**. Kellhom tlett itfal: Herman, l-eredi, Sofia u Gertrude, li meta kibret, dahlet soru tal-klawsura.

Elizabetta kienet konxja tat taxxi ingusti li l impjegati ta' żewġha kienu jitolbu lil-poplu, u saħansitra kienet tiffjuta tieħu ikel u ġid iehor minn dan il-qliegħ. Żewġha rrispetta l-kuxjenza ta' martu u wiegħdha li ma jdumx ma jbidel is-sitwazzjoni. Elizabetta, għalhekk, bil-permess ta' żewġha, kienet tagħmel hafna karità lill-fqara, iżda dan m'għogħob xejn

lill-familja tiegħu, tant li mhux darba żewġha kellu jiddifendiha mill-kritika harxa li kienu jagħmlulu kontra tagħha.

Fl-1224 semgħet bil-qdusija ta' San Franġisk u l-Ordni li waqqaf, u ħabirket biex jinbena kunvent Franġiskan fil-belt ta' Eisenach, il-belt ta' żewġha. Għażlet bħala direttur spiritwali lil wiehed mill-patrijiet u 4 snin wara, fil-Ġimgħa l-Kbira, għamlet il-professjoni fl-ORDNI FRANĠISKAN SEKULAR b'idejha fuq l-altar fil-preżenza tal-patrijiet.

Fl-1227, meta kellha 20 sena, Elizabetta tilfet lil żewġha li miet wara li qabdu deni qawwi waqt wahda mill-kroċjati. Hu żewġha, li tela fuq it-tron ta' huh billi Herman kien għadu żgħir wisq, keċċiha blt-tfal mill-kastell u ma ħalliha tieħu xejn. Għal xi żmien, kellha tgħix bl-għajjnuna tal-patrijiet Franġiskani. Bl-intervent ta' xi whud min-nobbli, dan wara reġa' aċċettaha u ried iħalli f'idejha t-tmexxija ta' art żewġha sakemm jikber it-tifel, iżda Elizabetta irrinunċjat it-tmexxija bil-patt li jehodha binha meta jilhaq l-età.

Fl-1229, bid-dota tagħha, bniet sptar li ddedikat lil San Franġisk, li kien ġie dikjarat qaddis is-sena ta' qabel, u halliet it-tmexxija tiegħu f'idejn il-patrijiet, għalkemm hi stess kienet iddedwvi l-morda, b'mod partikolari l-lebbużi.

Mietet fl-1231 fl-età ta' 24 sena u ġiet dikjarata qaddisa fl-1235. •

## STEDINA GHAL ĊELEBRAZZJONI

Nhar il-Ġimgħa, 16 ta' Novembru se tiġi ċcelebrata Quddiesa fil-knisja Franġiskana ta' Santa Marija ta' Ġesù, Triq San Pawl, ir-Rabat, fis-18.00. Kulhadd huwa mistieden.



### KUMITAT TA' L-OFS TAL-KALKARA 2007-10

President: Joe Caruana, Vici President: Tessie Gatt, Segretarju: Emanuel Vella, Ministru ta Formazzjoni: Angelo Demanuele, Kaxxier: Joe Cassar, Membri: Joe Pace u Spiru Spiteri.




# IS-SATANIZMU

**Ix-xitan m'ghandux hbieb, imma ghandu biss skjavi li 'jemmnu' li huma hbieb tieghu. Wiehed isir soġġett (skjav) tax-xitan meta ghax ikollu din il-konvinzjoni falza li x-xitan huwa habib tieghu, jaghmel patt mieghu u b'hekk jaċċetta lix-xitan bhala dak li jmexxilu hajtu, id-deċiżjonijiet tieghu u l-futur tieghu. Dan il-patt ġeneralment isir permezz ta' firma miktuba bid-demm tal-persuna stess li jittiehed minn qata' li ssir f'wiehed mis-swaba ta' l-id jew fil-pala ta' l-id. Fuq ras il-persuna mbagħad jiġi msawwab id-demm li ġeneralment ikun ta' xi annimal jew tas-'saċerdot' li jmexxi l-laqgħat sataniċi, halli b'hekk il-persuna tiġi mghammda.**

Waqt ir-rit ta' inizjazzjoni, li ġeneralment isir fil-privat bejn il-kap sataniku u l-persuna, jingħata l-ktieb tal-liġijiet sataniċi. Ir-rit ta' inizjazzjoni jista' jsir ukoll bit-tishib f'rit sataniku apposta fejn is-'saċerdot' jikkonsagra lill-persuna lil Satana. Din hija deċiżjoni volontarja u libera li l-persuna tkun qed taghmel u għalhekk tirriżulta f'ħafna ħsara ghax tkun qed tiftaħ berah il-qalb tagħha u l-eżistenza tagħha għal Satana. Mhux l-ewwel darba li f'idejna, bhala eżorċisti, jiġu dawn il-pattijiet miktubin bid-demm minħabba li l-persuna li tkun għamlitu tinduna bl-iżball tagħha. Dawn il-pattijiet jiġu mahruqa u jsir talb speċifiku fuq il-persuna halli tiġi meħlusa minn dan l-iskjavitù kbir. Il-helsien ta' dawn il-persuni ma jkunx faċli u ġeneralment dawn in-nies iridu jghaddu minn proċess twil u mpenjattiv fejn mhux biss jiġu liberati, imma wkoll ikkatekizzati (imħarrġin fit-tagħlim ta' Ġesù u l-Knisja) u mgħejjuna biex mhux biss jemmnu, imma jafdaw hajjithom f'idejn il-Mulej li hu s-sid tal-ħajja.

Filwaqt li l-possessjoni (ara artiklu Ġunju/Lulju 2007) mhix xi haġa li tkun trid il-persuna, imma xi haġa li jkollha togħhod għaliha, li wiehed joffri ruhu lix-xitan hija għażla libera tal-persuna u biha joffri ġismu u ruhu lil Satana.

Peress li din hi xi haġa li l-persuna stess tkun trid u tixtieq, twassal għal rabta morali kbira bejn il-persuna u x-xitan. Il-persuna ssir kollaboratriċi diretta fil-ħidma tax-xitan. Forsi wiehed jistaqsi: dawk li huma satanisti jagħmlu ġesti straordinarji bħal persuni li huma posseduti mix-xitan? Il-tweġiba hija: Le! Is-satanista li jikkonsagra ruhu lix-xitan, anki jekk dan jagħmlu b'deċiżjoni ħielsa tieghu, ma jurix fih innifsu s-sinjali li jiġu mill-ħidma straordinarja tax-xitan. Dan għaliex ix-xitan lil dawk in-nies li huma 'tieghu' ma jittormentahomx bil-fenomeni tipiċi tal-vessazzjoni jew tal-possessjoni, **sakemm jibqgħu taht idejh**. Imma jekk kemm-il darba, il-persuna li qabel kienet ikkonsagrata lix-xitan, tiddeċiedi li tikser il-patt tagħha mieghu, allura x-xitan jordna li din il-persuna ssofri l-effetti kollha tal-vessazzjoni jew possessjoni dijabolika. Dan isir ghax, peress li x-xitan huwa **supperv**, ma jridx jitlef lil min kien ikkonsagra ruhu lil u għalhekk permezz tat-tbatija u t-tfixkil jipprova jikkonvinci lill-persuna biex tonora l-patt li qabel tkun għamlet mieghu. Satana ma jaċċettax faċilment li dawk li taw lilhom infushom lilu jkollhom mill-ġdid il-libertà. Dan żgur jikkonfermawh ħafna mill-eżorċisti li affrontaw problemi ta' dan it-tip. •



# It-Tarka u x-Xabla



## IL-ĠIDRI R-RIH U L-HRUQ TA' SANT' ANTININ

**Il-Ġidri r-rih (Chicken pox), hija marda infettiva li għadha taffettwa hafna tfal u kbar li m'għandhom protezzjoni kontriha. F'Malta dawn l-aħħar erba' snin, medja ta' 500 każ ta' ġidri r-rih ġew irrappurtati lid-Dipartiment tas-Saħħa Pubblika kull sena. Bħal mard infettiv ieħor, eż. hożba, teżisti tilqima effettiva li tista' tilqa' kontra din l-infezzjoni.**

Il-ġidri r-rih hija marda komuni hafna fost it-tfal. Dan għaliex tittiehed faċilment hafna meta jkun hemm kuntatt mil-qrib bejn persuna u oħra, bħal ma jiġri s-soltu qalb it-tfal. Iżda waqt li fit-tfal din il-marda, is-soltu tghaddi mingħajr konsegwenzi, fil-kbar tista' tkun iktar serja.

Il-marda ġeneralment tagħti d-deni, telqa ġenerali, u raxx li jibda' fuq il-wiċċ jew iż-żaqq u d-dahar u jixtered għal fuq l-idejn u s-saqajn. Dan ir-raxx jibda' dbabar homor bil-hakk, u wara ftit jibda' jrabbi l-bżieżaq. Wara ftit il-bżieżaq jinxfu u jiftarfru, u d-deni jinżel.

Il-virus li jikkawża din il-marda jissegħħ Varicella-Zoster. Dan jittiehed minn persuna għall-oħra bl-għatis u s-soghla, jew b'kuntatt dirett mar-raxx, jew b'taqtir mikroskopiku mir-raxx stess. Iż-żmien li persuna tkun infettiva huwa minn jumejn qabel johroġ ir-raxx sa ma jinxfir ir-raxx, u l-ġidri r-rih tista' ddum sa tliet ġimghat biex tohroġ wara li persuna tiġi f'kuntatt mal-virus.

Wara li tghaddi l-marda, il-ġlsem irabbi l-immunità kontra l-ġidri r-rih u din ma terġax tohroġ. Il-virus, iżda ma jitlaqx, imma jorqod fil-ġisem. Iktar il-quddiem, meta jsib l-immunità tal-ġisem baxxa, dan jerga johroġ bl-istess tip ta' raxx, iżda lokalizzat bhala l-Hruq ta' Sant' Antnin (*Herpes Zoster/Shingles*).

Fil-kbar, il-ġidri r-rih tista' jkollha kumplikazzjonijiet serji bħal infezzjoni tal-pulmun (*pulmonite*) jew tal-mohħ (*enkefalite*), u tista' f'ċerti każijiet anki tkun fatali. It-tipijiet iżid dawn ir-riskji. Il-ġidri r-rih fit-tqala ukoll iżżid dawn ir-riskji, minbarra r-riskji għat-tarbija, li jiddependu mill-waqt li tkun waslet fiha t-tqala fiż-żmien li tohroġ il-marda.

## IT-TARKA

- **Persuna bil-ġidri r-rih għandha żżomm xugamani u hwejjeġ għaliha biss sakemm tkun infettiva, u m'għandhiex tithallat ma' nies li jistghu jiehdu din il-marda, speċjalment nisa li jistghu ikunu tqal.**
- **It-tilqima kontra l-ġidri r-rih effettiva f'xi disgha minn għaxar persuni li jiehduha u tista' tinghata lit-tfal u lill-kbar li għadhom ma harġuhiex.**
- **It-tilqima m'għandhiex tinghata waqt it-tqala, u evita t-tqala sa tlett xhur wara t-tilqima.**
- **Jekk inti tqala u ġejt f'kuntatt mal-ġidri r-rih, kellem lit-tabib tiegħek immedjatament biex jittiehdu l-prekawzzjonijiet meħtieġa.**
- **Jekk m'intix ċert hadtx il-ġidri r-rih meta kont tfal, test tad-demem jgħidlek intix protett/a meta tiġi f'kuntatt ma' każ.**
- **Ir-raxx tal-Hruq ta' Sant' Antnin**



**għandu jittgħatta jekk possibli għax jista' jittrasmetti l-virus, li mbagħad jikkawża l-ġidri r-rih f'dawk li m'humiex protetti kontriha.**

## IX-XABLA

- **Fil-kbar bil-ġidri r-rih, tista' tinghata mediċina kontra l-virus. Fit-tfal nittrattaw is-sintomi bħad-deni u l-hakk.**
- **Il-ġidri r-rih waqt it-tqala għandu jiġi ttrattat fuq bażi individwali.**
- **Otugh ta' nifs jew konfużjoni tal-mohħ fil-ġidri r-rih huma sintomi serji. Kellem lit-tabib immedjatament.**
- **Ir-raxx tal-Hruq ta' Sant' Antnin, minbarra l-hakk, jista' jikkawża nevralgija u uġiegh għal xhur wara li jghaddi. Il-pilloli kontra l-virus jistghu jevitaw dan jekk jinghataw kmieni biżżejjed.**

**Nixtiqilkom is-saħħa.**

**Jekk għandek xi diffikultà fuq xi informazzjoni li sibt f'dan l-artiklu, ikun siewi li tkellem lit-tabib tiegħek sabiex tiċċaraha. •**



# TIFKIRA TA' ANSELMU BARTOLO OFMCap 1932 – 2007

“Kollox għandu żmienu, u kull haġa għandha waqtha taht is-sema: żmien li titwieled, u żmien li taħsad l-imħawwel” (Koh 3:1-2).

**Huwa b'dan il-kliem mehud mill-ktieb ta' Koholet li bih ingabret il-hajja ta' Patri Anselmo Bartolo waqt l-Omelija tal-funeral tiegħu. Huwa ngħaqad mal-ġemgħa ta' missirijietna nhar it-Tlieta 29 ta' Mejju 2007.**

## IT-TFULIJA

Frott l-imħabba ta' Mikiel u Mary fiż-żwieġ tagħhom twieldu erba wlied. Fis-17 ta' Frar 1932, twieled Ġuzeppi. Huwa ġie mghammed fil-knisja ta' Bormla fejn irċieva wkoll l-ewwel sagramenti.

Kienu żminijiet ta' faqar u ta' għaks, wisq aktar meta ftit snin wara faqqgħet it-Tieni Gwerra Dinjija li matulha t-tfajjel Ġuzeppi tilef lill-għażiż missieru. Matul dan iż-żmien ta' biża' u tweghir, il-familja Bartolo telqet minn Bormla u marret toqgħod Haż-Żabbar. Hawnhekk Ġuzeppi dahal fil-MUSEUM u kien membru attiv, kif ukoll abbati fil-knisja f'dan il-lokal.


## FL-ORDNI FRANGISKAN KAPUĊĊIN

Haż-Żabbar mhuwiex 'il bogħod wisq mill-kunvent tal-Kapuċċini ta' Santa Liberata fil-Kalkara. Dan hu wiehed mill-fatturi li għen sabiex numru ta' Ahwa tagħna minn din il-lokalità setgħu jsiru Kapuċċini. Minbarra hekk, xi Ahwa ohra kienu jmorru spiss Haż-Żabbar jiġbru ċ-ċirka minn dar għal dar.

Dan il-kuntatt għen biex f'qalb iż-żagħżuġ Ġuzeppi tinżera u tinbet ix-xewqa li jsir Kapuċċin, kif fil-fatt ġara. Fl-età ta' 15-il sena, huwa halla l-familja tiegħu u ġie aċċettat biex jibda s-sena tan-novizzjat fil-kunvent tagħna ta' Ghawdex. Fit-30 ta' Novembru 1947, huwa għamel il-Vestizzjoni flimkien ma' għaxar kandidati ohra f'idejn P. Lawrenz minn Bormla u ngħata l-isem ta' Fra

Anselmu minn Bormla. Sena wara, jiġifieri fit-12 ta' Diċembru 1948, Fra Anselmu għamel il-Professjoni Sempliċi flimkien ma' shabu l-ohra f'idejn il-Ministru Ġeneral ta' l-Ordni li nzerta kien Malta, Patri Klement minn Milwoukyi.

Minn Ghawdex, Fra Anselmu flimkien ma' shabu l-ohra marru fil-kunvent tal-Kalkara biex jibdeu il-kors tal-Filosofija. Kien f'dan il-kunvent illi fit-22 ta' Frar 1953, Fra Anselmu għamel il-Professjoni Perpetwa flimkien ma' Fra Ġeswaldu minn Haż-Żabbar f'idejn il-Provincjal ta' dak iż-żmien,





Patri Crispin minn Ghawdex. Mill-Kalkara Fra Anselmu mar fil-kunvent tal-Florjana biex jibda u jtemm l-istudji tat-Teologija li wasluh għall-Ordinazzjoni Presbiterali. Din saret fit-22 ta' Diċembru 1956 fil-Kon-Katidral ta' San Ġwann fil-belt Valletta mill-Arċisqof ta' Malta, Mons. Mikiel Gonzi. Fis-6 ta' Jannar 1957 mbagħad, Patri Anselmu qaddes l-Ewwel Quddiesa Solenni tiegħu b'ringrazzjament lil Alla għad-don ta' l-Ordinazzjoni Presbiterali fil-knisja tagħna tal-Florjana, li matulha Patri Donat Spiteri kien għamel l-omelija ta' l-okkażjoni.

## MINISTERI FIL-PROVINĠJA

L-ewwel hidma ta' dan is-saċerdot novell kienet dik ta' viċi-direttur ta' l-Istudjanti fil-kunvent ta' Santa Liberata u Chaplain f'De La Salle College fil-Kottonera.


Fil-1959 Patri Anselmu ġie mibgħut biex jiffirma parti mill-fraternità tal-parroċċa tat-Trinità Qaddisa, il-Marsa. Il-hidma assenjata lilu hemmhekk kienet dik ta' viċi-kappillan u organista fil-knisja. Din il-hidma P. Anselmu hadha b'serjetà kbira u rabaltha mal-ministeru saċerdotali tiegħu. Huwa kien fehem kif permezz tal-mużika sagra, iċ-ċelebrazzjonijiet liturġiċi, speċjalment il-quddiesa, tista' ssir mezz ta' sursum corda, mezz li bih "nerfghu qlubna 'l fuq." U hekk kien. Huwa ma damx ma beda jieħu ħsieb il-kor ta' din il-parroċċa bl-isem ta' Marsa Choir u hawnhekk sab l-ghajnuna kbira tal-pjanista s-Sinjura Mary Flores.

Minjabbha b'żonnijiet li nqalghu fil-Provinċja matul is-sena 1964 huwa ta s-sehem tiegħu bħala Kappillan fil-habs ta' Kordin u fiċ-ċimiterju ta' Marija

Addolorata, f'Rahaġ Ġdid. Iżda ma damx wisq, għaliex wara l-Kapitlu Provinċjali ta' l-1965 huwa ġie mitlub sabiex imur jahdem bħala Kappillan fl-Isptar San Luqa.

Dan l-appostolat mal-morda fetah lil Patri Anselmu toroq ġodda u wiesa'. Kien appostolat li P. Anselmu dahal għalih b'dedikazzjoni kbira u li pprova jinvolvi hafna ruħu fih, tant illi l-kuntatt tiegħu ma' tant tobba u morda wasluh sabiex jibda juri interess speċjali biex isir jaf aktar fuq il-mediċina u l-kura fiżika. Fil-1971 Patri Anselmu ġie mitlub sabiex mill-Isptar San Luqa jmur jahdem bħala Kappillan fl-Isptar King George V, illum magħruf bħala l-Isptar Boffa, fil-Florjana, fejn dam jahdem sa l-1986. F'din l-istess sena mbagħad P. Anselmu rċieva l-Ubbidjenza sabiex jibdel il-fraternità, minn dik tat-Trinità Qaddisa għal dik ta' Marija Regina fil-Marsa stess, filwaqt li mill-Isptar Boffa huwa ġie assenjat bħala Kappillan fl-Isptar Rużar Briffa fejn dam jahdem kważi sal-Kapitlu Provinċjali ta' l-1995.





## **BNIEDEM EVANĠELIKU**

Minkejja li Patri Anselmu kien iħobb hafna l-mużika u l-kant, huwa kien ta' karattru pjuttost sieket. Hekk turi l-preżenza tiegħu f'dawn il-postijiet li fihom ħadem. Minbarra s-skiet tiegħu, huwa kien patri ta' umiltà kbira, żewġ karatteristiċi li kienu jispikkaw fil-persuna tiegħu li dejjem kont tarah liebes iċ-ċoqqa, bil-kuruna ċċekċek mal-kurdun imdawwar ma' qaddu, u bil-baffi twila li kellu. In-nies li għexu miegħu setgħu jinnutaw dan il-karattru tiegħu kif tixhed wahda mill-ittri li dehret f'diversi ġurnali lokali wara l-mewt tiegħu:

**"Lil Patri Anselmo ... mill-ewwel laqtitni is-semplċità tiegħu, Patri twajjed minn Bormla, iben il-haddiema. Ghalkemm kien bniedem intelligenti... però qatt ma ftahar b'dak li kien jaf. Ghex f'semplċità ta' iben dehen ta' Franġisku t'Assisi."**

Dan kollu Patri Anselmo kisbu mill-waqtiet ta' talb li kien jgħaddi kuljum. **"F'hinijiet differenti tal-ġurnata kien ikun fil-kappella quddiem is-Sagrament."** Hekk stqarr Patri Pawl Bugeja fl-Omelija tal-funeral meta kompli jghid: **"Meta l-bierah ma rajtux fir-refittorju mort infittxu l-ewwel il-kappella."**

Dawn il-waqtiet ta' talb, P. Anselmo rnexxielu jsarrafhom b'mod konkrett fil-hajja tiegħu. Huwa għex kliem Ġesù meta fid-Diskors tal-Muntanja wissina: **"Meta tagħmel karità, idek ix-xellugija ma għandhiex tkun taf x'hini tagħmel il-lemnija, biex hekk il-karità tiegħek issir fil-moħbi, u Missierek, li jara dak li hu fil-moħbi, iroddlok hu"** (Mt 6:3-4). Hekk kompli jixhed il-kappellan tal-Parroċċa ta' Marija Reġina, meta rrivela kif P. Anselmo wara kien jirċievi minghand il-Gwardjan l-istipendju ta' kull xahar, kien imur iħabbatlu fuq il-bieb, jagħtih il-flus u jghidlu: **"Ha dawn għall-foqra."**

Tassew li Patri Anselmu kien bniedem evanġeliku! Huwa kellu mħabba kbira lejn il-Kotba Mqaddsa, u minkejja li forsi kien iħossu xi ffit limitat, huwa kien iftittex li jkun jaf aktar biex ikollu x'jagħti lill-ohrajn, speċjalment fil-Bible Prayer Group li kien jiehu ħsieb fil-parroċċa ta' Marija Reġina.


Fit-22 ta' Diċembru 2006 Huna Anselmu mexxa quddiesha kkonċelebrata fil-knisja parrokkjali ta' Marija Reġina b'ringrazzjament tal-Hamsin Sena mill-Ordinazzjoni Presbiterali tiegħu. Din iċ-ċelebrazzjoni kienet tassew "ewkaristija", kif etimoloġikament tffisser il-kelma griega eucharistein: radd-il ħajr. Ma kienx issa fadal wisq żmien biex Patri Anselmu jisma' l-kliem tal-parabbola ta' Ġesù dwar is-sid li siefer u rritorna "wara hafna" biex jibda "jagħmel il-kontijiet" mal-qaddejja tiegħu (ara Mt 25:14-30).

Filgħodu tat-Tlieta 29 ta' Mejju 2007, Patri Anselmu niżel iqaddes il-quddiesha bħas-soltu. Imma din il-quddiesha kellha tkun għalih l-aħħar wahda. Żgur li mhux b'kumbinazzjoni li matulha huwa sema' jiġi pproklamati il-kliem ta' l-Evanġelju li fih Pietru jghid lil Ġesù: **"Tajjed! Ahna hallejna kollox u ġejna warajk."** U bħala tweġiba Ġesù jghidlu: **"Tassew ngħidilkom, li fost daww kollha li minħabba fija u l-Evanġelju jhallu lil darhom jew lil huthom jew lil ommhom jew lil missierhom jew lil uliedhom jew l-għelieqi tagħhom, ma hemm hadd fosthom li minn issa, f'din id-dinja stess, ma jirċevix, għal mitt darba iktar, djar, ahwa, subjien u bniet, ommijiet, ulied u għelieqi flimkien ma' persekuzzjonijiet, u l-hajja ta' dejjem fiż-żmien li ġej"** (Mk 10:28,30).

B'dan il-kliem f'qalbu u moħħu, Patri Anselmo għadda għall-hajja ta' dejjem. Hekk kif għall-habta ta' nofsinhar meta l-Ahwa tal-fraternità ta' Marija Reġina ngabru għall-ikel, innutaw li P. Anselmo ma kienx hemm bħas-soltu. P. Pawlu Bugeja u P. Victor Spiteri marru jħabbatlu fuq il-bieb tal-kamra u hemmhekk indunaw li Patri Anselmo kien għadu kemm għadda għall-hajja ta' dejjem fl-età ta' 75 sena. F'idejha kellu l-kuruna tar-Rużarju; dan kien l-aħħar Rużarju li Patri Anselmo talab bih.

## **IL-FUNERAL**

Il-funeral tiegħu sar l-ghada, l-Erbgħa 30 ta' Mejju 2007 fil-knisja parrokkjali ta' Marija Reġina, il-Marsa. Il-quddiesha tmexxiet minn Mons. Paul Darmanin, Isqof ta' Garissa, li nżerta kien Malta, filwaqt li P. Pawl Bugeja, Kappellan ta' din il-parroċċa għamel l-omelija. Bosta Ahwa tal-Provinċja ħadu sehem filwaqt li l-kor tal-Gruppi ta' Patri Piju, li huwa kienu jiehu ħsieb, mexxa l-kant. Wara saret id-difna fl-oqbra tal-Provinċja fiċ-ċimiterju ta' Marija Addolorata f'Rahal Ġdid. •



# IL-KONVENJU

**Wiehed mill-kuntratti l-aktar komuni li n-nies jiltaqghu mieghu f'hajjithom, huwa bla dubju l-kuntratt tal-konvenju. Dan huwa kuntratt importanti ħafna billi jirregola x-xiri tal-proprietà li, m'hemmx għalfejn ngħidu, tiswa aktar mid-deheb.**


B'hekk billi l-konvenju jtratta kwistjoni daqshekk importanti għal minn ikun qed jixtri proprietà u minħabba l-effetti tiegħu, wiehed għandu joqgħod attent ħafna għal dak li jkun se jinkiteb fil-konvenju. L-ewwelnett il-konvenju jew kif insubuh aħna l-avukati *promessa di compro-vendita*, m'huwa xejn ħlief kuntratt li fih persuna qed iwiegħed li se jbiegħ lill-persuna oħra li minn naha tagħha twiegħed li se tixtri xi oġġett, inkluż proprietà immobiljari b'numru ta' kondizzjonijiet u li fi żmien partikolari jsir il-kuntratt finali ta' trasferiment ta' dak l-oġġett.

Li huwa importanti li wiehed iżomm f'rasu huwa li dawk il-kondizzjonijiet kollha marbuta mal-konvenju se jibqgħu jorbtu fil-kuntratt finali u għalhekk fi kliem ieħor l-istadju li fih jinħadem il-konvenju huwa l-aktar mument importanti billi jiġu stabbiliti l-kondizzjonijiet tal-bejgħ. Bħala kondizzjonijiet jista' jkun hemm diversi u jiddipendu minn natura ta' dak il-bejgħ partikolari. Naturalment l-aktar kondizzjonijiet importanti huma dawk li jsiru r-riċerki fuq l-proprietà li se tiġi akkwistata u kif ukoll li jkun hemm ispezzjoni ta' perit sabiex jikkonferma li l-istruttura hija tajba. F'ħafna każijiet ukoll, ix-xerrej ikun qed jissellef mill-bank u għalhekk tiġi normalment introdotta klawsola fejn tagħti

l-opportunità li x-xerrej jakkwista s-self qabel ma jkun marbut li jixtri. Barra minn hekk l-element taż-żmien fil-konvenju huwa essenzjali. Tant li jekk għal xi raġuni l-partijiet ma jaqblux fuq iż-żmien li fih il-kuntratt finali għandu jsir, il-ligi awtomatikament tistabbilixxi terminu ta' tliet xhur. It-terminu kemm jekk impost mil-ligi kif ukoll jekk maqbul bejn il-partijiet importanti billi jiddefinixxi l-hajja tal-konvenju, cioè dak il-konvenju jkun jiswa sakemm dak it-terminu jkun għadu għaddej. Wara li jiskadi dak it-terminu l-konvenju jkun mejjet.

X'jiġri mat-tmiem it-terminu jiddipendi fuq in-natura tal-konvenju li sar. Fil-fatt is-saħħa tal-kuntratt tal-konvenju tidher meta t-terminu jkun kważi skorra u xi wiehed mill-partijiet ma jkunx għadu dispost li jersaq għall-kuntratt finali. Wiehed għandu joqgħod b'għajnejh miftuħa għall-kondizzjoni tad-depositu billi l-konvenji jistgħu jkunu ta' żewġ forom li naturalment jkollhom effetti differenti. Dawn iż-żewġ forom jistgħu jkunu jew fil-forma ta' depositu jew ta' kapparra. Meta f'konvenju jithallas id-depositu l-partijiet jkunu qishom għa' bdew jbiegħu l-oġġett inkwistjoni u għalhekk ma jstgħux jagħzlu li ma jersqux għall-kuntratt finali (sakemm ma jkunx hemm raġuni valida skond il-konvenju stess). Jekk waħda mill-partijiet tibqgħa' tinsisti li ma ttraxx il parti l oħra jkolla dritt li qabel ma jintemm it-terminu tipperżenta ittra uffċjali kontra dik l-parti l-oħra titolbu jersaq għall-kuntratt. Jekk dan xorta ma jseħx dik il-parti jkollha d-dritt li fi żmien xahar minn meta l-konvenju jiskadi tipperżenta kawża fejn titlob il-Qorti sabiex il-parti l-oħra tersaq għall-kuntratt finali. Mill-banda l-oħra jekk il-hlas li jsir fuq il-konvenju jkun bħala kapparra, l-affarijiet jkunu ferma differenti billi l-partijiet jistgħu jagħzlu li ma jersqux u l-konsegwenza tkun li jridu jhallsu penali li tikkonsisti f'telf tad-depositu jew hlas tad-dopju tad-depositu.

Fl-artiklu li jmiss nidhol f'aktar dettall fuq xi kondizzjonijiet importanti fil-konvenju. •



Patri, jiena raġel miżżewweg. Kont nahdem f'post fejn il-bejgħa kienet mhallta sew. Miegħi kienu jahdmu nisa żgħar, ta' mezza età u anki ta' età f'tit avvanzata. Il-hajja tax-xogħol ma tantx ghenitni biex nitharreg fil-fedeltà fiż-żwieġ, anzi tagħtni l-lok biex infittox l-okkażjoni tad-dnub. Jiddispjaċini ngħid li maż-żmien sirt kapaċi nitkixxef sew fuq dik u fuq l-ohra, x'minnu ż-żwieġ ta' dik u ta' ohra, u bdejt insir naf bl-istejjer. Dan it-tagħrif servini biex inkun naf kif għandi nittanta lil ċerti nisa li kelli ġibda lejhom. Dejjem wasalt fejn ridt jien, jiddispjaċini ngħid. Kont naf fejn hu l-punt deboli tagħhom, u kont narmalhom t-trabokk u naqbadhom. Issa pensjonant, ftaht għajnejja sew fuq il-ħażen tiegħi u tghidx kemm jien iddispjaċut għal dak li għamilt. Alla jahfiri? X'irrid naghmel biex inpatti għad-dnubiet ta' adulterju u infedeltà li kkomeltejt?

### ***Patri William iwiegeb...***


*Nibda biex ngħid li huwa minnu li l-hajja tax-xogħol mhux hafifa mill-aspett spiritwali u morali, iżjed u iżjed fejn ikun hemm it-taħlit, imma b'daqshekk ma jfissirx li wiehed irid jintelaq. Kien hawn hafna irġiel li fuq ix-xogħol iltaqgħu mat-tentazzjoni, baqgħu subghajhom dritt u ssahħu u kibru fil-fedeltà lejn marthom. Iż-żwieġ tagħhom għamel qabża ta' kwalità fojn jidhol l-ikbar valur taż-żwieġ, għax il-fedeltà tikber meta tkun sfidata.*

*Hemm mbagħad miżżewġin ohrajn li, għax ma kinux ippreparati għal ċerti ambjenti ta' hajja fuq ix-xogħol, iltaqgħu mat-tiġrib u baqgħu tahtu. Inti sibt ruhek f'post fejn ma ġarrabtx it-tentazzjoni*

*passivament, imma kont inti stess li fittixtha u hmejtha bil-manuvri li semmejt. Dan ifisser li inti kont immatur emozzjonalment u sesswalment. Kont brikkun u hajjen. Ikkomplikajt il-hajja miżżewġa ta' shabek nisa. Qed ngħid hekk għax dawn digà kellhom ċerti problemi fiż-żwieġ tagħhom u komplew jittaqqlu bid-dnubiet li għamlu, għax kont int li ttentajthom u waqqajthom. Imma Alla hanin bil-bosta u jahfirlek id-dnubiet li għamilt għax tinħass li inti niedem. Alla wegħdna li jekk nindmu mill-ħażen li nkunu għamilna – kbir kemm ikun kbir dan il-ħażen - hu jaqbad dnubietna u jwaddabhom fil-qiegh tal-baħar, jew jixhethom taht saqajh (Mik7:19).*

*Xi trid tagħmel barra qrara tajba mimlija ndiema u ferħ nisrani? Thobb hafna lil martek u tfittex li thobbha seba' darbiet iżjed milli habbejtha s'issa, billi tkun hafna fidil lejha. Trid ukoll titlob għal dawk in-nisa li sehibthom miegħek fid-dnub taż-żiena. Iva, irrikmandahom ta' spiss 'l Alla. Offri xi quddiesa jew aghmel xi sawma għall-bżonnijiet spiritwali tagħhom.*

*Inhallik billi nfakkrek f'erba' kelmiet li harġu mill-pinna tahraq ta' San Pawl: "**Bhalma l-membri ta' ġisimkom kontu jassartuhom għaž-żina u l-ħażen, hekk issa dawn l-istess membri jassruhom għall-ġustizzja biex tkunu qaddisin**" (Rum 6:19).* •



**Dan il-ktieb b'dawn il-ġabriet ta' kitbiet ta' siwi jista' jinkiseb mill-kunvent tal-Kapuċċini, Furjana. Tel: 2122 5525 jew 2123 3874**



## Limerikki

minn Tony C Cutajar

### L-AMBJENT

L-ambjent suġġett wisq popolari, kulhadd irid siġar u qsari; žibel, hmieġ bil-bosta fit-triq, fuq il-kosta; hemm mhux tiegħi – nadif ġo dari!

# INT KOLLOX

minn Patri Wistin Attard OFMCap

'il fejn Mulej se nħares  
U mħabbtek ma narax?  
Lejn xiex widinti ndawwar  
U lehnek ma nismax?

Jekk hsiebi nħaddas fl-ibhra  
Il-qroll bħal-lwien haddejk.  
Jekk fl-oghla sema nħares  
Ix-xmux imsejbaħ hdejk.

Jekk nidhol f'qalb ll-hlejjaq  
Tahbita wahda nħoss.  
Mill-qalb li sama' Ġwanni  
Bla heda jidwi l-hoss.

ll-hemda tal-muntanji,  
ll-hmura tal-vulkan,  
L-ghajjat tal-mewġa ssabbat,  
Xofftejk fis-skiet, dahkan.

Mulej, Mulej min qribek?  
Taht riġlek is-sultan.  
ll-mitrah l-oghla sema  
Int biss, int is-setghan.

Aħkimni, imħabba wahdek  
Marsus f'paliet idejk.  
Irfisni, ishaqni, imbasta  
Thallini nibqa' hdejk.

Bogħod minnek hemm mil-kesha,  
Bogħod minnek baħħ u swied.  
ll-ħajja mejta m'n ghajrek  
Fi hdanek biss il-fsied.

Fissidni halli ntieghem  
ll-benna ta' dirghajk.  
Int kollox għal dil-hliqa  
Li ghogbok thobb minn rajk.

# L-imhabba Tirkati

**Luigi minn dejjem kien fil-hajja tieghi. Sa minn meta konna żghar flimkien fl-iskola primarja, hu li kien tliet snin akbar minni, kien jiehu hsiebi hafna; kien qisu l-kustodju tieghi; il-bodyguard tieghi. Konna noqoghdu f'parti popolari tar-rahal fejn kienu jghixu hafna nies u fejn kulhadd kien jaf lil xulxin. Hadd ma qatt ipprova jaghtini fastidju ghax il-prezenza ta' Luigi mibni b'saffejn kienet biżżejjed biex tgerrex lil min kellu intenzjoni hażina.**

Meta bdejna nitfarfru, konna anki nohorġu xi passiġġata flimkien wahedna, dejjem bl-approvazzjoni tal-ġenituri taghna. Kulhadd kien jaf li konna ningiebu, imma hadd qatt ma haseb li konna namrati. Iżda meta xi hadd ipprova jindiehes mieghi, hemm kienet tehtieg l-approvazzjoni ta' Luigi. Mad-daqqa t'ghajn Luigi kien jinduna jekk kienx jghodd ghalija jew le.

Meta kelli madwar 16-il sena, iltqajt ma' Paul waqt riċeviment. Billi deher li kien ta' l-affari tieghu, aċċettajt li niżfen mieghu. Talabni biex l-ghada nohroġ mieghu u billi deher tal-galbu, edukat u

serju, aċċettajt. Il-kummenti ta' Luigi dwaru kienu pożittivi wkoll. Kien lil Paul li tajt l-ewwel bewsa.

Meta shabi raw dak li kien qed jįġri, malajr qaluli: **'Mela m'ghadekx tiffansja lil Luigi?'** Infqajt nidhaq, ghax Luigi kien biss ghalija qisu hija. L-imhabba kienet haġ'ohra.

F'dik l-età kont diġà bdejnt nohlom li illum jew ghada ghad ikolli l-prinċep tieghi, li jkun ihobbni u nkun inhobbu u li ninhall fit-tghannieqa ta' dirghajh. F'kelma wahda li nkunu ta' xulxin ghal dejjem. L-Imhabba veru kienet haġ'ohra ghax wara ffit ġimghat jiena u Paul indunajna li konna differenti hafna minn xulxin. Ma konna naqblu f'xejn u hsibna li jkun ahjar jekk nieqfu ghal xi żmien ta' riflessjoni.

Darba wahda Luigi qalli li kellu jitleq mir-rahal taghna ghax ried imur l-Università li kienet 'il boghod ġmielha. Jiena nhsadt ghal din l-ahbar xejn mistennnija. Luigi nduna u qalli malajr, malajr: **"Thabbilx rasek, Maria, ghax fi tmiem il-ġimgha nibqa' niġi r-rahal. Jiena u int nibqghu hbieb ghal dejjem"**. Ipprova jassigurani.

Baq' jaghmel hekk ghal xi xhur, imma fl-ahhar waqaf. Tmiem il-ġimgha kien beda jghaddih il-boghod minni. Ghaddiet xi sena u darba ltqajt mal-kuġina ta' Luigi li staqsietni jekk kontx naf li aktarx kien se jżżewweg. Din l-ahbar kienet ghalija bhal sajjetta fil-bnazzi. Meta ġejt f'tieghi u staqsejtha lil min u hi wegbitni li minn ffit taż-żmien 'l hawn



kien hemm tfajla li kienet qed toqgħod fl-appartament miegħu u forsi kienet se tiżżewwġu.

Bħala l-akbar ħabib li qatt kelli, suppost kelli nkun ferħana għal din l-aħbar, iżda minflok tefgħetni f'bahar ta' niket. Hassejt min bħal tani daqqa ta' ponn.

Minn dak in-nhar bdejt nagħmel hilti biex ma naħsibx aktar f'Luigi għax deherli li fit-triq li kien qabad ma kienx hemm aktar post għalija.

F'għeluq snin il-ħabiba tiegħi xi hadd laqqagħni ma' Marco, ġuvni sabiħ u twil li hassejtu jiġbidni lejha. Ghajnejna ltaqgħu. Żfinna flimkien u tul is-serata bqajna l-hin kollu flimkien. Qabel infridna talabni biex l-ghada nerggħu niltaqgħu u hekk għamilna. Marco u jiena konna qbilna ħafna flimkien. Bil-mod il-mod donna bdejna nsiru nħobbu lil xulxin u wara flit xhur tgħarrasna. Deherli li fl-aħħar wasal il-prinċep tiegħi – dak li kont nohlom bih. Imma, veru hekk kien? Kont spiss nistaqsi lili nnifsi għax ma kontx żgura. Marco kien jidher li jħobbni ħafna. Jiena kont insibni tajba miegħu. Hbiebi kienu kważi jgħiru għalija li sibt ġuvni bħal Marco. X'ridt aktar minn hekk jlen?

Jum fost l-oħrajn, hekk kif bdejt nixxotta wara li hadt il-banju, hassejt għoqda żgħira taht sidri. 'Alla magħna!' għidt bejni u bejn ruħi. U minn dak il-hin beda għaddej żmien ikrah minn fuqi. Mill-ewwel irrealizzajt li kelli tumur f'sidri. Bdejt niġġieled miegħi innifsi għax ta' 25 sena kont għadni żgħira wisq biex immut. Mort għand it-tabib u dan qalli li l-fatt li kont għadni żgħira kien jiggrava s-sitwazzjoni. Għamilt il-kuraġġ u ddecidejt li niġġieled għal ħajti. Malajr malajr operawni u dak in-nhar stess filgħaxija hbiebi kollha ġew jarawni. Imlew il-kamra ta' l-isptar fejn kont.

Haġa ta' l-iskantament, Marco ma tfaċċax. Kont imdawra b'dawk kollha li kienu jħobbuni iżda Marco ma kienx magħhom. Aktar tard ċempilli u staqsieni kif kont. Ghidtlu li kont imħassba li ma ġiex jarani. Qalli li kien iħossu mbażża' u li l-mard u l-inkwiet iħawduh. Imma qabel qata' aċċertani li kien se jagħmel sforz u jiġi jarani. Nistqarr li ma emmintux. Ghaddew il-ġranet u Marco baqa' ma tfaċċax. Sirt naf minghand ħabiba tiegħi li ma kienx baqa' joqgħod fir-raħal tagħna. Ma ridtx nemmen li anqas kellu l-kuraġġ li jiġi almenu jsellimli.

Hekk kif kont se nibda t-terapija, it-tabib għarrafni b'dak li kelli ngħaddi minnu. Ma hadtx pjaċir imma ma kienx hemm x'nagħmel. Kelli nirrassenja ruħi għal dak li kelli ngħaddi minnu. Meta kont nagħmel xagħri kont insib li beda jaqa' għoqod għoqod. Meta ommi rat hekk anki hi bkiet.

Għodwa waħda waqt li kont id-dar u qed norbot xalla ma' rasi, habbat il-bieb. Ftaht u sibt ma' wiċċi lil Luigi. Inblajt u ma flahtx inlissen kelma waħda. Luigi kellu f'idejha beritta tal-jeans. Nehhieli x-xalla minn ma' rasi u libbisi l-beritta. Qalli: **"Din tixraqliek aktar."** U biesni fuq imniehri. Ghannaqna lil xulxin u t-tnejn infexxejna f'bikja kbira. Wara ftit tal-hin Luigi rabba' l-kuraġġ, haress f'ghajnejja u qalli: **"Minflok għannaqtni, aktar kien jixraqli kieku tajtni bil-harta u keċċejtni. Ma jixraqlix inkun ħabib tiegħek għall-mod kif sparixxejt minn ħajtek. Ara xi ġralek għax ma kontx miegħek. Imradt. Kieku bqajt hawn ma kienx jiġrilek hekk."** Ma kontx naf jekk nibdiex nidhaq jew nibki. Biex niċċajta għidtlu: **"Tgħid ma kontx tagħti bil-ponn lill-marda li ġiet fuqi?"** **"Iva, hekk kont nagħmel,"** wegħibni b'lehen sod.

Luigi, il-ħabib tal-qalb tiegħi, kien reġa' qiegħed miegħi.

Ridt inkun naf x'sar mit-tfajla li kellu jiżżewwieg. Kollu skantat, qalli: **"Xi tfajla hi?"** Imma malajr induna li fin-nofs kien hemm nuqqas ta' ftehim min-naħa tal-familja tiegħu; li dahħluha f'rashom li t-tfajla li qasmet l-appartament miegħu kienet se tiżżewwġu. Luigi qalli: **"Jiena ħabiba tal-qalb waħda għandi u hadd iżjed. Jiena impenjat miegħek."** Għal dan il-kliem hadt nifs il-ġewwa u qalbi strahet.

Luigi baqa' miegħi, jiehu ħsiebi u jiġi miegħi kull meta kien imissni mmur għat-terapija. Meta t-tabib qalli li ma kellix bżonn aktar kura, Luigi ħatafni u għannaqni miegħu. Beda jbusni fuq haddejja u jdur bija mal-kamra taht għajnejn it-tabib li tbiissem hekk kif ra dik ix-xena. Dak il-hin irrealizzajt min kien il-prinċep li kont ili nohlom bih għal ħafna snin.

Għaddew ftit xhur, tgħarrasna u żżewwiġna u llum għandna tifla l-ġmiel tagħha li hija l-ghaxxa tagħna t-tnejn.

Mill-operazzjoni 'l hawn, ghaddew tmien snin. Jiena nħossni f'saħħti u kuntenta fil-hajja li qed naqşam ma' żewġi Luigi u bintna Rosa. •



# IL-PAPA BENEDITTU PARADOSS?

Ta' kull sena t-TIME Magazine ixandar 100 isem ta' l-iktar nies influwenti li bl-aġir u l-karattru tagħhom qed ibiddlu l-istorja tad-dinja.

Fosthom hemm mexxejja, xjenzjati, eroj, pijunieri u anki artisti. Dawn mhumiex bilfors nies popolari jew ta' qawwa kbira. Huma nies li bl-ideat u l-eżempju tagħhom qed ikollhom influwenza kbira fuq il-kumplament tad-dinja.



Fost it-tmien mexxejja ta' pajjiżi kbar jissemma wkoll il-Papa Benedittu XVI li jigi msejjah **"ir-ribell mhux mistenni tal-Vatikan"**. L-artiklu qasir inkiteb minn Vittorio Messori, l-awtur ta' The Ratzinger Report. Huwa jghid hekk:

Qatt ma kien se jkun faċli timxi fuq l-eżempju ta' bniedem bhal Karol

Wojtyła, Papa kollu 'kuluri', bil-kapaċitajiet kbar tiegħu bhala predikatur u attur. Kulhadd haseb li meta Joseph Ratzinger, ta' tmenin sena, lahaq Papa, il-folol fi Pjazza San Pietru kienu se jonqsu bil-kbir u l-interess fil-Kap tal-Knisja jispiċċa għal kollox. Iżda ġara l-oppost. U hemm jidher il-paradoss fil-Papa Benedittu XVI: Għaliex il-Kattoliċi (u oħrajn ukoll) huma miġbuda lejn bniedem intellettuali li mhux lest li jċedi, li jghid affarijiet diffiċli (bħad-diskors li għamel f'Settembru f'Regensburg dwar il-fidi u l-vjolenza u li rrabja tant lill-Musulmani) u li ma jinnegozjax fejn għandu x'jaqsam -Evangelju?

Xi jġieghel tant nies jersqu lejn dan il-bniedem fraġli li jittellem pulit u bil-mod mingħajr ma jċaqlaq idejha, mingħajr qatt ma jagħmilha ta' attur? Mix-xehta teżisti bħal ġibda sigrieta lejha, bħallikieku hafna jhossuhom jingibdu lejn dak li hu rellġuż minhabba x-xhieda tal-hsibijiet ta' Benedittu u l-ħajja sempliċi u umli li jghix. Wara s-sentiment Slavoniku issa għandna s-serjetà Tedeska – karizmi differenti li jikkonfermaw li l-Knisja Kattolika taf kif tagħmel spazju għal kull tip ta' temperament billi thalli l-kwalitajiet umani ta' dawn in-nies differenti jispikkaw. •



# IL-HAJJA RELIĠJUŻA FL-AMERIKA LATINA

## SEHEM FL-ASSEMBLEA ĠENERAL TAL-CLAR

### IT-TEOLOĠIJA TAL-LIBERAZZJONI

Huwa ferm faċli li mill-Ewropa naslu sabiex nikkundannaw bla ebda riżerva t-teoloġija tal-liberazzjoni li twieldet u ghadha hajja fl-Amerika Latina. Dan ghamiltu jiena stess meta kont ghal kollox sajjem miċ-ċirkustanzi soċjali, politiċi u kulturali li fihom jghix dan il-poplu. Illum nifhimha mod iehor. Meta nitkellem dwar it-teoloġija tal-liberazzjoni fl-Amerika Latina ma nifhimx nirreferi ghal dawk li jinqdew bl-Evanġelju u bi Kristu sabiex jużaw il-vjolenza, it-theddid u t-tpattija ta' "ghajn b'ghajn u sinna b'sinna". Meta n-nisrani f'Issem l-Evanġelju jasal blex Juza mezz ta' vjolenza lanqas biss jisthoqqlu jissejjah nisrani. In-nar tal-vjolenza jintefa biss bl-ilma ta' l-imħabba, tal-mahfra u b'fidi fi Kristu rxox u rebbieh.


It-teoloġija tal-liberazzjoni awtentikament Evanġelika tiffurmak, thegġek u tghinek sabiex:

- i) filwaqt li bhala nisrani, aktar u aktar bhala reliġjuż, ma tidholx taghmel parti mis-sinjuri fis-sens negattiv, jiġifieri li xxaqleb ma' min qed jahqar, iwettaq ingustizzji u jesplojta lill-fqir u jfittex biss li jahkem akkost ta' kollox;*
- ii) li taghmel l-ghażla favur il-fqar f'sens ta' solidarjetà – bhal Kristu li kien ghani u ftaqar ghalina – sabiex issir protoganista ta' proċess ta' promozzjoni umana u spiritwali bil-mezzi li joffrilek l-istess Evanġelju.*

Dawn iż-żewġ aspetti jaghmlu lir-reliġjuż aktar profetiku, Evanġeliku u fidil ghall-vokazzjoni tieghu.

### SFIDI U DIFIKULTAJIET

Li taghmel din l-ghażla mhux faċli. It-tentazzjonijiet li tidhol fin-nasba ta' "l-ghonja oppressuri", ghall-Knisja fl-Amerika Latina huma hafna, attraenti u b'rikompensi materjali kbar. Però li bniedem tal-Knisja – hu min hu, mill-oghla ministru fil-Ġerarkija sa l-inqas nisrani lajk komuni – jidhol f'dan l-istil ta' hajja jkun traditur ta' l-istess vokazzjoni li jipprofessa. L-unika "triq-ghażla" ghan-nisrani awtentiku hija dik ta' Ġesù Kristu li ftaqar sabiex jghani; hija dik ta' Marija fil-Magnificat: "il-Mulej li gholla lill-umli u lill-ghonja bghathom 'il barra b'xejn"; hija dik ta' San Franġisk t'Assisi li neza' minn hwejġu, halla dar missieru u ghażel li



*Fr Philip Cutajar flimkien mal-Prefett tal-Kongregazzjoni ghall-Istituti ta' Hajja Konsagrata u Soċjetajiet ta' Hajja Appostolika, il-Kardinal Franc Rodé matul l-Assemblea Ġenerali tal-CLAR (Konferenza tal-Hajja Reliġjuża Latin-Amerikana) li saret f'Gunju tas-sena 2006.*

jghix il-faqar Evanġeliku sabiex isewwi lill-Knisja li kienet qed tiġġarraf.

Quddiem dawn l-ghażliet profetiċi li r-reliġjużi fl-Amerika Latina qeghdin iwettqu ma jstax ma jkollhomx riperkussjonijiet kemm ma' l-awtoritajiet ċivili u xi drabi wkoll ekklesjastiċi. Min jaghmel dawn l-ghażliet isir ta' theddida kontinwa ghall-gvernijiet korrotti u li jabbużaw mill-poter. Min b'kuraġġ johroġ jipprotesta fil-berah u pubblikament jixli lil min iwettaq ingustizzji kontra l-fqar, lill-Ġerarkija tal-Knisja jippreokkupaha. Il-Knisja f'Ruma tibza' mill-hajja reliġjuża fl-Amerika Latina. Però meta ghad tinkiteb l-istorja tal-hajja reliġjuża fl-Amerika Latina żgur li ghad iridu jinkitbu paġni tad-deheb dwar is-sehem tar-reliġjużi fid-difiża ghall-fqar, ghall-indiġeni u ghall-imwarrbin – hekk kif diġà hemm paġni mill-isbah fl-istorja tas-sehem attiv u qawwi tar-reliġjużi fl-Evanġelizzazzjoni ta' dan il-kontinent.

Il-Mulej ikompli jbierek u jkattar is-sehem profetiku li r-reliġjużi qeghdin iwettqu fil-kontinent Latin Amerikan. Il-Mulej ikompli jbierek mis-sema lil dan il-poplu li tant qed ibati minħabba fl-ingustizzji, fil-vjolenza, fil-kilba u l-abbuż tal-poter. Poplu moghni b'fidi qawwija, imma li huwa ghaddej minn kalvarju ta' tbatijiet. Aghmel, Mulej, li jisbah ghal dan il-ġens Latin Amerikan jum il-GHID... jum il-helsien mill-ktajjen ta' l-oppressjoni halli jghix fil-helsien shih. Ibgħat aktar haddiema sabiex f'ismek ikunu, bhaċ-Ċirnew u bhas-Samaritan it-tajjeb, li jghinu lil dan il-poplu jaghraf ir-rieda t'Alla bit-tama li jesperjenza r-redenzjoni u l-qawmien. •

# ROKNA GHAT-TFAL

## Aqta' min


1. Dan waqa' mit-tieqa u wegga'. (2 Slat 1,2)
2. Min niżżel darbtejn in-nar mis-sema? (2 Slat 1,10-12)
3. Tejjeb l-ilma hażin bil-melh. (2 Slat 2,21)
4. Qabad lill-qaddejja ta' David u qaxxrilhom il-lehja. (1 Kron 19,4)
5. Min kellu erbgħa u għoxrin saba'? (1 Kron 20,6)
6. Xewwex lil David biex jghodd lil Iżrael. (1 Kron 21,1)
7. L-iktar sultan li kellu gherf, għana u glorja. (2 Kron 1,21)
8. Salamun xtara l-injam min għandu. (2 Kron 2,7)
9. Ġiet mill-bogħod biex tisma' lil Salamun. (2 Kron 9,1)
10. Dan ta l-helsien lill-poplu Lhudi. (Esd 1,1-3)
11. Min eżilja lil-Lhud fil-Babilonja? (Esd 2,1)
12. Dan is-sultan waqqaf il-bini tat-tempju. (Esd 4,21-24)

**Ir-rebbieħ jingħata ktieb sabiħ. Dan jittella' bix-xorti mit-twegibiet tajba li jaslulna mhux aktar tard mill-ħmistax tax-xahar.**

Indirizzaw it-twegiba tagħkom hekk:  
**ROKNA GHAT-TFAL, Dawl Franġiskan,  
Kunvent tal-Kapuċċini Floriana VLT 14.**

**Ir-Rebbieħa ta' Awissu/Settembru hija:  
Yvonne Savona Ventura – San Gwann.  
Nifirhulek!**

# TISLIBA - 75



1. hekk ikunu l-ħżiena. (Mal 3,19) (5)
2. Qum *ghagġel*. (Atti 12,7) (6)
3. Tbiddlet il-bixra tiegħu. (Dan 3,19) (5)
4. Alla jieqaf lil dan, Ġak 4,6) (5)
5. *Akat helwa* mill-inbid. (Għan 1,2) (Apk 1,8) (4)
6. Qieghed jagħti l-... u jikber. (Kol 1,6) (5)
7. U dan hafna. (Lq 9,22) (5)
8. Imwieġ qliel tiegħu. (Ġuda 13) (5)
9. Missier Hosegħa. (2 Slat 17,1) (3)
10. Hekk għamilt lil hwejġi. (Esd 9,3) (7)
11. u 12. Jghidulu l-Ġebusi. (2 Sam 24,16) (6)
13. Hekk terġa' lura. (Ġdt 12,9) (6)
14. ...hossok fil-ġnien. (Gen 3,10) (5)
15. U... mhux biss għażżiena. (1 Tim 5,13) (5)
16. Din aħfruhieli. (2 Kor 12,13) (5)
17. Helkat, Hali, Beten, ... (Ġoż 19,25) (5)
18. Minn fejn kien Mikea. (Mik 1,1) (7)
19. Ġiebu din fuq platt. (Mt 14,11) (4)
20. ... li kien mill-bidu. (1 Ġw 1,1) (3)
21. Kien iebes dan. (Lam 1,3) (5)
22. Alla ma jagħmilx hekk ma' l-Anġli. (Ġob 15,15) (5)

### RIŻULTAT TAT-TISLIBA TA' AWISSU/SETTEMBRU:

- 1. Hidma; 2. Tarraf; 3. Tkunu; 4. Gaġġa; 5. Alfa; 6. Ilaq;  
7. Iżakk; 8. Allat; 9. Mur; 10. Nagġara; 11. u 12. Sfatar;  
13. Armata; 14. Aktar; 15. Inkun; 16. Ninwe; 17. Blata;  
18. Kolonni; 19. Ligi; 20. Mal; 21. Anġlu; 22. Witat.**

*Ir-rebbieħ jingħata ktieb sabiħ. Dan jittella' bix-xorti mit-tislibiet tajba li jaslulna mhux aktar tard mill-ħmistax tax-xahar. Ibagħtu s-soluzzjoni tagħkom f'dan l-indirizz: Tisliba Dawl Franġiskan, Kunvent tal-Kapuċċini, Floriana - VLT 14*

**Ir-Rebbieħ ta' Awissu/Settembru hija:  
Monica Muscat – San Giljan. Nifirhulek!**

# THOMAS POND

Thomas Pond kien nobbli Ingliz. Kien wiehed mill-hbieb l-aktar ta' gewwa tar-Regina Elizabetta I. Ir-regina kienet bint is-Sultan Enriku VIII, dak li kien fired l-Ingilterra mill-Knisja Kattolika u qalibha għall-Protestantizmu. Kienet regina kbira bil-kobor li bih tqis id-dinja, imma għamlet hsara kbira lill-Knisja u xerrdet id-demm ta' hafna martri. L-iktar li kien magħruf iż-żagħżuġh nobbli Thomas Pond fil-qorti tar-regina kien bhala ballerin. Hadd ma kien jgħaddih f'din l-arti. Kien jaf jiżfen b'heffa u b'eleganza li kienu jgħagġbu lil kulhadd.

Ir-regina kienet titgħaxxaq bih.

Darba kien hemm ballu kbir fil-palazz irjali. Kien hemm mistiedna l-aqwa nobbiltà ta' l-Ingilterra. F'okkazjoni bħal din ma setax jonqos il-habib tar-regina Thomas Pond. Kien wiehed fost l-ewwel mistednin. Din kienet festa fejn seta' juri il-kapaçità tiegħu bhala żeffien u jiġbed fuqu l-ammirazzjoni tar-regina u tal-mistednin kollha. U Thomas ma baqax lura ghax kien ihobb jidher. Kienet ir-regina stess li talbitu johroġ fin-nofs u juri lil kulhadd kif il-fama li kellu bhala wiehed mill-aqwa ballerini

tal-Qorti Rjali ma klnetx fama taparsi. Huwa hareġ fin-nofs minnufih u beda jiżfen. Żifen wahda miż-żifniet l-aktar diffiçli, fejn, fost affarijiet ohra, kellu jibqa' jdur bħal żugraga, dejjem wieqaf fuq sebghu l-kbir ta' sieq wahda. Kulhadd baqa' ççassat quddiem dik il-heffa hekk ta' l-għaġeb, u malli waqaf, kulhadd infexx f'çapçip u għajat ta' ammirazzjoni.

Ir-regina bdiet tgħollih m'ghola s-sema bil-kliem ta' tifhir li qaltu u talbitu biex jerga' jiżfinha. Thomas Pond reġa' hareġ f'nofs is-sala mimli bih in-nifsu għall-pjaçir li kien qed jaghti lir-regina. Reġa' beda jiżfen u jdur fuq il-ponta ta' sebghu l-kbir ta' siequ l-leminija b'dik l-istess heffa li kien wera qabel. Kien kważi wasal fl-ahhar u kulhadd kien lest biex jagħtih çapçipa aktar qawwija minn ta' qabel meta f'daqqa wahda storda, wiççu sar abjad karti, instabat għal tulu fl-art u ġie sewwa sew fejn riġlejn ir-regina. Flok applaws minn dawk ta' madwaru harġet dahka kbira. Thomas, iddispjaçut, refa' għajnejh lejn ir-regina biex għall-inqas minn għandha jkollu sinjal ta' mogħdrija.

Imma r-regina xehtet fuqu harsa qalila ta' stmerrija, u b'daqqa ta' sieq fuq ġenbu, qaltu, "**Qum minn hemm, ja biçça ta' baqra,**" u tbiegħdet minn fejnu. Thomas ried l-art tibilghu, qam bil-mod, dar kemmkemm lejn Ir-reġina u qal minn taht l-ilsien, "**Hekk tintemm il-glorja tad-dinja.**" Malajr warrab minn dik is-sala; ftit wara tbiegħed ukoll minn Londra. Inġabar fil-kastell tiegħu u fil-kwiet seta' jintebah kemm m'għandhomx sens il-fruġat tad-dinja. Ha riżoluzzjoni biex jagħmel minn kollox halli jpatti għal dnuvietu u jingħata kollu kemm hu għas-servizz t'Alla. Dahal Ġiżwita fejn għal tletin sena shaħ ghex hajja l-iktar qaddisa.

Il-Mulej biss dejjem japprezza ix-xogħol li nagħmlu għalih ghax hu jhobbna dejjem anki jekk midinbin kbar u jistenniena biex insiru hbieb tiegħu. •





**Ghin lill-Knisja u  
lill-Ordni Franġiskan  
Kapuċċin fil-Kenja  
billi taghmel...**

# **BORŌŻ TA' STUDJU**

**BORŌŻA TA' STUDJU** hija offerta ġeneruża ta' Lm250 li tmur għall-ispejjeż tas-seminaristi Kenjani tagħna kollha li qeghdin ihejju lilhom infushom biex isiru reliġjużi u saċerdoti Kapuċċini.

Din tista' tinghata jew minn persuna wahda jew minn diversi benefatturi li jinghaqdu flimkien. Tista' tinghata anki ftit ftit.

Min jagħmel din l-offerta jkollu sehem kbir fil-hajja reliġjuża u saċerdotali tal-Kapuċċini Kenjani.

**Għal aktar tagħrif ikkuntattja lil:  
P. Crispin Tabone OFM Cap,  
Segretarju tal-Missjoni, Uffiċċju  
Missjoni Kapuċċini, Floriana**

**Tel: 2123 3874, 2123 4949,  
2122 5525.**